

در عقلم

کلام

حضرت سیدہ نوابہ مبارکہ بنیم

عرض ناشر

حضرت مسیح موعود علیہ السلام کی صاحبزادی حضرت سیدہ نواب مبارکہ بیگم صاحبہؓ کا مجموعہ کلام حضرت مولانا جلال الدین صاحب شمسؓ نے ۱۹۵۹ء میں ”درعدن“ کے نام سے شائع فرمایا تھا۔ اس کے بعد نظارت اشاعت کی طرف سے ایک ایڈیشن ۱۹۹۶ء میں شائع ہوا تھا۔

عرض ناشر

حضرت مسیح موعود علیہ السلام کی صاحبزادی حضرت سیدہ نواب مبارکہ بیگم صاحبہؓ کا مجموعہ کلام حضرت مولانا جلال الدین صاحب شمسؒ نے ۱۹۵۹ء میں ”درعدن“ کے نام سے شائع فرمایا تھا۔ اس کے بعد نظارت اشاعت کی طرف سے ایک ایڈیشن ۱۹۹۶ء میں شائع ہوا تھا۔

فہرست

صفحہ نمبر	عنوان	نمبر شمار
i	تعارف	۱
۷	تبرکات	۲
۱	التجائے قادیاں	۳
۵	صبح مسرت	۴
۷	ناز محبت	۵
۱۰	صَلِّ عَلٰی نَبِيِّنَا	۶
۱۴	پاک محمد مصطفیٰ نبیوں کا سردار	۷
۲۰	نعت خیر البشر	۸
۲۲	برتر گمان وہ ہم سے احمد کی شان ہے	۹
۲۳	صاحبزادہ مرزا ناصر احمد صاحب کے متعلق الوداعی نظم	۱۰
۲۴	گلزار محبت	۱۱
۲۸	حضرت مسیح موعود علیہ السلام کی ایک فارسی نظم کا منظوم اردو ترجمہ	۱۲

صفحہ نمبر	عنوان	نمبر شمار
۳۰	حضرت مسیح موعود ﷺ کے چند فارسی اشعار کا ترجمہ	۱۳
۳۲	خدا تعالیٰ کے حضور دردمندانہ التجا	۱۴
۳۳	فضلِ خدا کا سایہ ہم پر رہے ہمیشہ	۱۵
۳۴	اپنی مریم کا جنازہ دیکھ کر	۱۶
۳۵	محمد ﷺ کا خدا	۱۷
۳۷	مبارک باد (دعا بر ختم قرآن مجید)	۱۸
۳۹	اہلِ قادیان کے نام پیغام	۱۹
۴۱	دعا	۲۰
۴۲	بِسْمِ اللّٰهِ السَّمِيعِ الدَّعَاءِ	۲۱
۴۴	قطعہ	۲۲
۴۵	نغان درویش	۲۳
۴۷	فی امان اللہ	۲۴
۵۰	رخستانہ	۲۵
۵۲	”ہو گیا آخرنمایاں فرق نور و نار کا“	۲۶
۵۵	ایک دعا	۲۷
۵۶	نخس گوئی اور نعرہ تکبیر	۲۸

صفحہ نمبر	عنوان	نمبر شمار
۵۸	درایام کرب	۲۹
۵۹	میدان حشر کے تصور سے	۳۰
۶۰	دُعَا	۳۱
۶۱	نشان حقیقت کی آرزو	۳۲
۶۳	حضرت مصلح موعود کی یورپ سے آمد کے موقع پر	۳۳
۶۴	بہتان پر صبر	۳۴
۶۶	تحریک دعائے خاص	۳۵
۷۰	دعائیں اور نصائح	۳۶
۷۳	غیر مطبوعہ اشعار	۳۷
۷۴	(۱) ایک دعا	
۷۵	(۲) ایک پکار	
۷۵	(۳) دردِ دل	
۷۶	(۴) دعائیہ	
۷۶	(۵) الحمد للہ	
۷۷	(۶) خواب میں شعر	
۷۷	(۷) خواب میں مصرع	
۷۸	(۸) متفرق	
۷۸	(۹) مصرع طرح غالب پر اشعار	
۷۹	یاد مشہود اور درخواست دعائے نعم البدل	۳۸

صفحہ نمبر	عنوان	نمبر شمار
۸۱	ایک مجاہد کی جدائی پر	۳۹
۸۲	احمدی بچیوں کی جانب سے	۴۰
۸۴	پھلے اور پھولے یہ گلشن تمہارا	۴۱
۸۷	اپنے پیارے بھائی (حضرت مرزا بشیر احمد رضی اللہ عنہ) کی یاد میں	۴۲
۸۹	مجاہدین کے نام	۴۳
۹۰	حضرت خلیفۃ المسیح الثانی کی یاد میں	۴۴
۹۲	خلیفۃ المسیح الثالث ایدہ اللہ تعالیٰ بنصرہ العزیز	۴۵
۹۳	”تشنہ روحوں کو پلا دو شربت وصل و بقا“	۴۶
۹۵	تضمین بر اشعار حضرت مسیح موعود ﷺ	۴۷
۹۶	مغفرت بے حساب ہو جائے	۴۸
۹۷	سید داؤد احمد صاحب کی وفات پر	۴۹
۹۸	نذر محمود	۵۰
۹۹	سونپا تمہیں خدائے جہاں کی امان میں	۵۱
۱۰۰	ایک تحریک پر بھائیوں کی یاد میں	۵۲
۱۰۲	ڈاکٹر حشمت اللہ خان صاحب کی نومولود بچی کی وفات پر	۵۳
۱۰۴	عزیزہ قیصرہ کی طرف سے اپنی امی کے نام	۵۴
۱۰۷	اسلام پر سخت مصیبت کا وقت	۵۵



تعارف

حضرت سیدہ نواب مبارکہ بیگم صاحبہ جن کا منظوم کلام الشركة الاسلامیہ لمیٹڈ شائع کرنے کا فخر حاصل کر رہی ہے اللہ تعالیٰ کے زندہ نشانوں میں سے ایک نشان ہیں۔ حضرت مسیح موعود علیہ السلام اپنی کتاب حقیقۃ الوحی میں فرماتے ہیں:

”سینتیسواں (۳۷) نشان یہ ہے کہ بعد اس کے خدا تعالیٰ نے

حمل کے ایام میں لڑکی کی بشارت دی اور اس کی نسبت فرمایا

کہ ”تُنشَأُ فِي الْحِلْيَةِ“ یعنی زیور میں نشوونما پائے گی

۔ یعنی نہ خوردسالی میں فوت ہوگی اور نہ تنگی دیکھے گی۔ چنانچہ

بعد اس کے لڑکی پیدا ہوئی جس کا نام مبارکہ بیگم رکھا گیا۔“

اسی طرح آپ سے متعلق اللہ تعالیٰ نے حضرت مسیح موعود علیہ السلام کو یہ وحی کی:

”نواب مبارکہ بیگم“۔ (الحکم جلد ۵ نمبر ۴۴ صفحہ ۳)

اس طرح حضرت اقدس ان کے حق میں فرماتے ہیں:

ہوا اک خواب میں مجھ پر یہ اظہر

کہ اس کو بھی ملے گا بخت برتر

لقب عزت کا پاوے وہ مقرر
یہی روز ازل سے ہے مقدر
خدا نے چار لڑکے اور یہ دختر

عطا کی پس یہ احساں ہے سراسر

الہام ”نواب مبارکہ بیگم“ میں یہ اس پہلو کی طرف بھی اشارہ تھا کہ آپ نوابی خاندان میں بیاہی جائیں گی۔ چنانچہ ۱۷ افروری ۱۹۰۸ء کو آپ غیر متوقع طور پر حضرت نواب محمد علی خان صاحب رضی اللہ عنہ رئیس مالیر کوٹلہ سے بیاہی گئیں☆ جنہیں اللہ تعالیٰ نے حضرت مسیح موعود ﷺ کے الہام میں ”حجۃ اللہ“ کے لقب سے نوازا تھا اور جن کی

☆ جب میں نے یہ مختصر تعارف حضرت سیدہ نواب مبارکہ بیگم صاحبہ کے ملاحظہ کے لئے بھیجا تو آپ نے تحریر فرمایا:

”نواب مبارکہ بیگم“ کا لقب نوابی خاندان میں شادی کے سلسلے میں میرے لئے ہرگز قابل فخر نہیں۔ صرف نواب کوٹلہ والے! مجھے تو میرے خدا نے ایک نام دیا۔ اس کے بہت مبارک اور وسیع معنی ہوں، خدا کرے۔ ویسے میرے میاں مرحوم کی جو قدر و عزت ان کے اعلیٰ ایمان کو دیکھ کر میں نے پہچانی وہ کسی نے نہ پہچانی ہوگی۔ ان کی وہ شان مومنانہ میری نظر میں نوابی سے کروڑوں درجے بڑھ کر تھی اور ہے۔“

اس تحریر کے پیش نظر میں مناسب سمجھتا ہوں کہ حضرت نواب محمد علی خان صاحب مرحوم و مغفور کے ان پاکیزہ احساسات اور مقدس جذبات کا بھی کچھ ذکر کر دوں جن کا اظہار انہوں نے حضرت سیدہ نواب مبارکہ بیگم صاحبہ سے عقد نکاح ہو جانے کے بعد کیا تھا۔ آپ نے ۱۷ افروری ۱۹۰۸ء کو بروز دو شنبہ اپنی ڈائری میں لکھا:

”یہ وہ فضل اور احسان اللہ تعالیٰ کا ہے اگر میں اپنی پیشانی کو شکر کے سجدے کرتے کرتے گھساؤں بھی تو خدا تعالیٰ کے شکر سے عہدہ برآ نہیں ہو سکتا۔ میرے جیسا نابکار اور اس کے ساتھ یہ نور۔ یہ خدا تعالیٰ کا خاص رحم اور فضل ہے اے خدا! اے میرے پیارے مولیٰ اب تو نے اپنے مرسل کا مجھ کو داماد بنا دیا ہے اور اس کے لخت جگر سے میرا تعلق کیا ہے تو مجھ کو بھی نور بنا دے کہ اس قابل ہو سکوں“۔ رضی اللہ عنہ (شمس)

پاکبازی اور تقویٰ شکاری کی تعریف خدا کے مقدس مسیح نے ان الفاظ میں کی تھی۔
 ”مجھے ایسے شخص کی خوش قسمتی پر رشک ہے جس کا ایسا صالح بیٹا ہو کہ باوجود بہم پہنچنے
 تمام اسباب اور وسائل غفلت اور عیاشی کے اپنے عنفوان جوانی میں ایسا پرہیزگار ہو،
 اور حضرت مسیح موعود صلی اللہ علیہ وسلم کا یہ رشک اللہ تعالیٰ کی جناب میں قبول ہوا اور اللہ
 تعالیٰ نے نواب صاحب موصوف کو آپ کا نسبتی بیٹا اور آپ کو ان کا نسبتی باپ بنا دیا۔
 اسی طرح حضرت مسیح موعود صلی اللہ علیہ وسلم کو ایک خواب میں دکھایا گیا کہ:
 ”مبارک کہ پنجابی زبان میں بول رہی ہے۔ مینوں کوئی نہیں کہہ سکتا کہ میں
 ایسی آئی جس نے ایہہ مصیبت پائی“
 یعنی آپ کا وجود نہایت خیر و برکت کا موجب ہوگا۔

آپ کے کلام کو پڑھنے سے صاف طور پر معلوم ہوتا ہے کہ آپ کا مقصود
 شعر گوئی نہیں بلکہ ضرورت پر اپنے جذبات کو نظم میں ظاہر کر دینا ہے۔ کیونکہ نظم اثر انداز
 ہونے میں نثر پر فوقیت رکھتی ہے۔ آپ کے کلام میں تصنع بالکل نہیں جو خیالات دماغ میں
 آئے ہیں ان کو بے تکلف عام فہم سلیس زبان میں نظم کا جامہ پہنا دیا گیا ہے۔
 یہ ظاہر کر دینا بھی ضروری ہے کہ اشعار لکھنے والے اپنے اشعار پر استادوں سے
 اصلاح لیا کرتے ہیں اور عام طور پر یہی دستور چلا آتا ہے لیکن یہ مجموعہ کلام کسی حک و
 اصلاح کار ہین منت نہیں ہے۔

مسلم خواتین اور شعر

آنحضرت صلی اللہ علیہ وسلم کی صحابیات میں سے حضرت خنساء جو نہایت بلند پایہ شاعرہ
 تھیں اپنے دیوان کی وجہ سے مشہور و معروف ہیں۔ ان کے علاوہ بعض اور صحابیات کا بھی
 منظوم کلام پایا جاتا ہے۔ مثلاً فاطمہ بنت رسول اللہ صلی اللہ علیہ وسلم اور حضرت اسماء بنت ابی بکر
 الصدیق اور حضرت عائکہ وغیرہ رضی اللہ عنہن۔

لیکن ہماری جماعت میں شاذ نادر ہی کوئی خاتون ایسی ہوگی جو اپنے دلی خیالات اور جذبات کو منظوم کلام کی صورت میں بیان کرتی ہوں۔ اس کی اصل وجہ جو میں خیال کرتا ہوں کہ احمدی خواتین کی عدم توجہی ہے ورنہ تعلیم کے میدان میں تو وہ بفضلہ تعالیٰ دوسری خواتین سے سبقت لے گئی ہیں۔

حضرت سیدہ نواب مبارکہ بیگم صاحبہ کے منظوم کلام کا مجموعہ شائع کرنے سے الشکرۃ الاسلامیہ کی ایک غرض یہ بھی ہے کہ احمدی خواتین اس طرف توجہ کریں تا وہ نثر کے علاوہ منظوم کلام میں بھی اسلام کی خوبیاں بیان کر سکیں اور قومی اور ملی ترقی میں اس جہت سے بھی حصہ لے سکیں۔ بعض اوقات منظوم کلام لوگوں کے دلوں پر وہ اثر ڈالتا ہے جو نثر نہیں ڈال سکتی۔ اللہ تعالیٰ نے حضرت مسیح موعود علیہ السلام کو یہ توفیق بخشی کہ آپ اسلام کی سچائی کے دلائل اور قرآنی حقائق و معارف اور اپنا دعویٰ اور اس کی صحت کا ثبوت نظم و نثر دونوں ہی میں اکمل صورت میں بیان کر سکیں۔ مگر شعر کہنے سے وہی مقصود ہونا چاہئے جو ہمارے آقا و مولا حضرت مسیح موعود علیہ السلام نے فرمایا ہے یعنی۔

کچھ شعر و شاعری سے اپنا نہیں تعلق

اس ڈھب سے کوئی سمجھے بس مدعا یہی ہے

تبرکات

حضرت سیدہ نوابہ مبارکہؓ کے دستِ مبارک سے لکھی ہوئی تحریر

تہا نبرہ

یہ اشارہ وہ ہے جو حضرت خلیفۃ المسیح ثالثؒ

اور حضرت حاجزادہ سرزاد شریف احمدؒ

کی قیدی بر سر سے تھا قایمان یعنی کوکے تھ

مصلحتاً شایع نہ کیے گئے اس وقت

جلد کوئی جاگے مزارِ صحیح بر

(1) نصرت جہاں کی گوردے پاؤں کو لے گئے

(3) وہ بہ صفات دشمن بد میں بہ مکر و زور

قیدی بنا کے شیر شاہوں کو لے گئے

2 آقا تھارے باغ میں داخل ہوئے عدد

گلزار احمدی کے نمالوں کو لے گئے

(4) جائے گرفت مانتھ نہ آئی تو بہ سرشت

دہلیہ لگائے نیک فضالوں کو لے گئے

مبارک

بتا پر صبر کرنا سب سے بڑا صبر ہے

صبر بزرگ میں اچھا ہے پر اگر مرد عقلی:
 "خلف الزام" ہے پر صبر تو ہے صبرِ عمیل
 لوگ سمجھیں تو سمجھیں یہ ضعیف کا ہے ثبوت
 تم سمجھ لو کہ ہے سو بات کی ان بات سست
 شنہ جہ دل میں بہتا ہے دبا داسک
 جمعوت پر آگ جڑ ملتی ہے بھادو اسک
 ضعیف کی نشان کہ اس طرح نمایاں ہو
 آپ سے آپ ہی دشمن ہی بڑا ملد ہو
 آج جو تلخ ہے بیشک وہاں گل شیر ملے

سچ کسی ضعیف کا صبر کا عمل غیر ہے
 کیا یہ بترین سولہ تیرا ناصر ہو جائے
 نامراد ہی عدد خلق پہ ظاہر ہو جائے
 صبر کر صبر کہ الذی نصرت آسے
 تیری کہی ہوئی غیرت ہے وہ غیرت کہتا
 وہ لڑے ترسے لے اور تو آزاد ہے
 غریب نکتہ ہے تا الا کرے یاد ہے
 لب غامض کی خاطر میں وہ لب سمجھتا
 جب میں بولتا بندہ تو خدا بولتا

فقہ مبارک
 سرچون سویم

بِسْمِ اللَّهِ الرَّحْمَنِ الرَّحِيمِ

يارب يهي دعا هے كه هر كام هو بخير
اكرام لازوال هو انعام هو بخير
هر وقت عافيت ره هر گام هو بخير
آغاز بهي بخير هو انجام بهي بخير



التجائے قادیاں

یہ نظم ”الفضل“ 29 جولائی 1924ء میں شائع ہوئی تھی اور الحکم 7 اگست 1924ء میں میرے مندرجہ ذیل نوٹ کے ساتھ شائع ہوئی اور یہ نظم حضرت مصلح موعود خلیفۃ المسیح الثانی رضی اللہ عنہ کی نظم ”یاد قادیاں“ کے جواب میں تھی جو آپ نے سفر یورپ میں کہی تھی جس کا پہلا شعر ہے۔

ہے رضائے ذات باری اب رضائے قادیاں

مدعائے حق تعالیٰ مدعائے قادیاں

اور آخری شعر ہے

جب کبھی تم کو ملے موقعہ دعائے خاص کا

یاد کر لینا ہمیں اہل وفائے قادیاں

جناب بیگم صاحبہ نے مندرجہ ذیل نظم ایسی حالت میں کہی جب کہ آپ کی طبیعت علیل تھی۔ اس نظم میں آپ نے قلبی کیفیات کا اظہار کیا ہے اور جس سوز و گداز سے یہ نظم کہی گئی ہے اور جس قسم کی اضطرابی اور بے قراری دل کا اور انتہائی درجہ کی محبت کا اس میں اظہار کیا گیا ہے وہ قارئین کرام پڑھ کر معلوم کر سکتے ہیں اور حقیقت میں یہ نظم تمام جماعت کے قلبی جذبات کا آئینہ ہے۔ خدا تعالیٰ ان الفاظ کو جلد سے جلد قبولیت کا جامہ پہنائے اور ہماری روح رواں کو مظفر اور منصور با صد کامیابی و کامرانی واپس دارالامان لائے۔ شمس

سیدا! ہے آپ کو شوقِ لقائے قادیاں
 ہجر میں خوں بار ہیں یاں چشمہائے قادیاں
 سب تڑپتے ہیں کہاں ہے زینتِ دارالاماں
 رونقِ بستانِ احمد دل ربائے قادیاں
 جان پڑ جاتی تھی جن سے وہ قدم ملتے نہیں
 قالبِ بے روح سے ہیں کوچہ ہائے قادیاں
 فرقتِ مہ میں ستارے ماند کیسے پڑ گئے
 ہے نرالا رنگ میں اپنے سماءِ قادیاں
 وصل کے عادی سے گھڑیاں ہجر کی کٹتی نہیں
 بارِ فرقت آپ کا کیونکر اٹھائے قادیاں
 روح بھی پاتی نہیں کچھ چینِ قالب کے بغیر
 ان کے منہ سے بھی نکل جاتا ہے ہائے قادیاں
 ہو وفا کو ناز جس پر جب ملے ایسا مطاع
 کیوں نہ ہو مشہورِ عالم پھر وفائے قادیاں
 کیوں نہ تڑپا دے وہ سب دنیا کو اپنے سوز سے
 درد میں ڈوبی نکلتی ہے صدائے قادیاں

اس گلِ رعنا کو جب گلزار میں پاتی نہیں
 ڈھونڈنے جاتی ہے تب بادِ صباے قادیاں
 یاد جو ہر دم رہے اس کو دعائے خاص میں
 کس طرح دیں گے بھلا اہلِ وفائے قادیاں
 کشتیءِ دینِ محمدؐ جس نے کی تیرے سپرد
 ہو تری کشتی کا حافظ وہ خدائے قادیاں
 منتظر ہیں آئیں گے کب حضرتِ فضلِ عمر
 سوئے رہ نگراں ہیں ہر دم دیدۂ ہائے قادیاں
 مانگتے ہیں سب دعا ہو کر سراپا آرزو
 جلد شاہِ قادیاں تشریف لائے قادیاں
 شمسِ ملتِ جلد فارغِ دورۂ مغرب سے ہو
 مطلعِ مشرق سے پھیلانے ضیائے قادیاں
 خیریت سے آپ کو اور ساتھ سب احباب کو
 جامع المتفرقین جلدی سے لائے قادیاں
 آئیں منصور و مظفر کامیاب و کامراں
 قصرِ تنگیشی پہ گاڑ آئیں لوائے قادیاں

پیشوائی کے لئے نکلیں گھروں سے مرد و زن
 یہ خبر سن کر کہ آئے پیشوائے قادیاں
 ابرِ رحمت ہر طرف چھائے، چلے بادِ کرم
 بارشِ انوار سے پُر ہو فضائے قادیاں
 گلشنِ احمد میں آ جائے بہار اندر بہار
 دل لبھائے عندلیبِ خوشنوائے قادیاں
 معرفت کے گل کھلیں تازہ بتازہ نو بہ نو
 جن کی خوشبو سے مہک اٹھے ہوائے قادیاں
 مانگتے ہیں ہم دعائیں آپ بھی مانگیں دعا
 حق سنے اپنے کرم سے التجائے قادیاں
 علم و توفیقِ بلاغِ دین ہو ان کو عطا
 قادیاں والوں کا ناصر ہو خدائے قادیاں
 راہِ حق میں جب قدم آگے بڑھا دے ایک بار
 سر بھی کٹ جائے نہ پھر پیچھے ہٹائے قادیاں
 خالقِ ہر دو جہاں کی رحمتیں ہوں آپ پر
 والسلام اے شاہِ دین اے رہنمائے قادیاں



صبح مسرت

(حضرت مصلح موعودؑ کے سفر یورپ سے واپسی کے موقع پر)

آج ہر ذرہ سرِ طور نظر آتا ہے
 جس طرف دیکھو وہی نور نظر آتا ہے
 ہم نے ہر فضل کے پردے میں اسی کو پایا
 وہی جلوہ ہمیں مستور نظر آتا ہے
 کس کے محبوب کی آمد ہے کہ ہر خورد و کلاں
 نشہ عشق میں مغمور نظر آتا ہے
 شکر کرنے کی بھی طاقت نہیں پاتا جس دم
 کیا ہی نادم دلِ مجبور نظر آتا ہے
 اللہ الحمد شنیدیم کہ آں می آید
 سوئے گلشن چہ عجب سرو رواں می آید
 آج ہر ایک ہے مشتاق لقاے شہ دیں
 گھر میں بیٹھا کوئی رہ جائے یہ ممکن ہی نہیں
 ایک پر ایک گرا پڑتا ہے اللہ رے شوق
 خوف ہے اوروں سے پیچھے نہ میں رہ جاؤں کہیں

سر اٹھانے کی نہ بستر سے جو ہمت پائے
 کیا کرے آہ! وہ مجبور وہ زار و غمگین ☆
 رکھ تسلی دلِ بیمار! ابھی آتے ہیں
 دردِ مزمن کی دوا باعثِ راح و تسکین
 مرہمِ زخمِ دلِ مادرِ مجبور و حزیں
 زینتِ پہلوئے ما جانِ جہاں می آید
 گلشنِ حضرت احمد میں چلی باد بہار
 ابرِ رحمت سے برسنے لگے پیہم انوار
 بچے ہنستے ہیں خوشی سے تو بڑے ہیں دلشاد
 جذبہٴ شوق کے ظاہر ہیں جبیں پر آثار
 تازگی آگئی چہروں پہ کھلے جاتے ہیں
 دل کی حالت کا زباں کر نہیں سکتی اظہار
 مژدہ وصل لئے صبحِ مسرت آئی
 فضلِ مولا سے ہوئی دور اداسی یک بار
 نور می بارد و شاداں در و سقف و دیوار
 اے خوشا وقت! مکیں سوئے مکاں می آید



نازِ محبت

دنیا میں حاکموں کو حکومت پہ ناز ہے
 جو ہیں شریف ان کو شرافت پہ ناز ہے
 عابد کو اپنے زہد و عبادت پہ ناز ہے
 اور عالموں کو علم کی دولت پہ ناز ہے
 حُسنِ رقم پہ ناز ہے مضمون نگار کو
 پھر کاتبوں کو حُسنِ کتابت پہ ناز ہے
 ماہر کو ہے یہ ناز کہ حاصل ہے تجربہ
 عاقل کو اپنے فہم و فراست پہ ناز ہے
 جن کی بہادری کی بندھی دھاک ہر طرف
 تن تن کے چل رہے ہیں شجاعت پہ ناز ہے
 صنعت پہ اپنی ناز ہے صنّاع کو اگر
 موجد کو اپنی طبع کی جو دت پہ ناز ہے

ماہر ہے سرجری میں تو ہے ڈاکٹر کو ناز
 حاذق ہے گر طبیب، طبابت پہ ناز ہے
 بیمار کو ہے ناز کہ ”نازک مزاج ہوں“
 جو تندرست ہیں انہیں صحت پہ ناز ہے
 منعم کو ہے یہ ناز کہ قبضہ میں مال ہے
 عزت خدا نے دی ہے تو عزت پہ ناز ہے
 ”ہیں مال مست امیر تو ہم کھال مست ہیں“
 اس رنگ میں غریب کو غربت پہ ناز ہے
 مانا کہ انکسار بھی داخل ہے خلق میں
 پر کچھ نہ کچھ خلیق کو سیرت پہ ناز ہے
 گوشہ نشین کو ناز ہے یہ ”بے ریا ہوں میں“
 جو نامور ہوئے انہیں شہرت پہ ناز ہے
 نازاں ہے اس پہ جس کو فصاحت عطا ہوئی
 جادو بیاں کو اپنی طلاقت پہ ناز ہے
 پایا جنہوں نے حسن وہ اس سے مست ہیں
 ہر اک سے بے نیاز ہیں صورت پہ ناز ہے

اُڑ کر کہاں کہاں نہ گیا طائرِ خیال
 شاعر کو اپنے زورِ طبیعت پہ ناز ہے
 دیکھو جسے غرض کہ وہی مستِ ناز ہے
 وحشی بھی ہے اگر اسے وحشت پہ ناز ہے
 فانی تمام ناز ہیں باقی ہے اس کا ناز
 جس کو بقا پہ ناز ہے وحدت پہ ناز ہے
 جانِ جہاں! تجھی پہ تو زیبا ہے ناز بھی
 یہ کیا کہ چند روز کی حالت پہ ناز ہے
 کیونکر کہوں کہ ناز سے خالی ہے میرا دل
 پیارے مجھے بھی تیری ”محبت پہ ناز“ ہے



صَلِّ عَلَيَّ نَبِيَّنَا صَلِّ عَلَيَّ مُحَمَّدٍ

(۱)

میرے آقا مرے نبی کریم بانی پاک باز دینِ تویم
شان تیری گمان سے بڑھ کر حسن و احسان میں نظیرِ عدیم
تیری تعریف اور میں ناچیز گنگ ہوتی ہے یاں زبانِ کلیم
تیرا رتبہ ہے فہم سے بالا سرنگوں ہو رہی ہے عقلِ سلیم
مدح تیری ہے زندگی تیری تیری تعریف ہے تری تعلیم
ساری دنیا کے حق میں رحمت ہے سب پہ جاری ہے تیرا فیضِ عمیم
بند کر کے نہ آنکھ منہ کھولے کاش سوچے ذرا عدوِ لئیم
حق نے بندوں پہ رحم فرمایا اک نمونہ بنا کے دکھلایا

اسوۂ پاک خلقِ ربانی

منتہائے کمال انسانی

صَلِّ عَلَيَّ نَبِيَّنَا

صَلِّ عَلَيَّ مُحَمَّدٍ



(۲)

کیا کہیں ہم کہ کیا دیا تو نے ہر بلا سے چھڑا دیا تو نے
 آدمی میں نہ آدمیت تھی اس کو انساں بنا دیا تو نے
 لے کے آب حیات تو آیا مر رہے تھے جلا دیا تو نے
 سخت گردابِ گمراہی میں تھے پار ہم کو لگا دیا تو نے
 ہو کے اندھے پڑے بھٹکتے تھے ہم کو بینا بنا دیا تو نے
 تا بہ مقصود جو کہ پہنچائے وہی رستہ بتا دیا تو نے
 روح جس کے لئے تڑپتی تھی اس کا جلوہ دکھا دیا تو نے
 تیرا پایہ تو بس یہی پایا تیرے پانے سے ہی خدا پایا

مصحف دیدِ عکسِ یزدانی
 منتہائے کمالِ انسانی
 صَلِّ عَلٰی نَبِيِّنَا
 صَلِّ عَلٰی مُحَمَّدٍ



(۳)

بخدا بے عدیل ہے احمدؑ شان رب جلیل ہے احمدؑ
 کیوں نہ پھر ہو جمال میں کامل جب کہ نورِ جمیل ہے احمدؑ
 باعثِ نازِ حضرتِ آدمؑ عزّ و فخرِ خلیل ہے احمدؑ
 اس سے بڑھ کر ہزارشان میں ہے جس نبی کا مثیل ہے احمدؑ
 خُلق میں آپ ہے مثالِ اپنی آپ اپنی دلیل ہے احمدؑ
 وجہِ تسکینِ قلبِ مضطر ہے راحِ روحِ علیل ہے احمدؑ
 ”زندگی بخش جامِ احمدؑ ہے“ چشمہٴ سلسبیل ہے احمدؑ
 بحرِ رحمت نے جوش فرمایا بن کے ابرِ کرم جو تو آیا

منبعِ جود و فضلِ رحمانی
 منتہائے کمالِ انسانی
 صَلَّى عَلٰی نَبِيِّنَا
 صَلَّى عَلٰی مُحَمَّدٍ



(۴)

السّلام اے نبی والاشان
حضرت ذوالجلال کے محبوب
تو مدینہ ہے علم اکمل کا
سارے جھگڑے چُکا دیئے تو نے
پاک اسمائے انبیاء کردی
منہزم ہو چکی تھی جب توحید
جب زمانہ میں دورِ ظلمت تھا
اے سراجِ منیر تو آیا
والصّلوة اے موسیٰ ایمان
جس کی خاطر ہوئی بنائے جہان
تیرا سینہ ہے مہبطِ قرآن
اے شہِ عدل صاحبِ فرقان
ہمہ بودند زیرِ صد بہتان
غالب آیا تھا لشکرِ شیطان
حق و باطل میں کچھ نہ تھی پہچان
ساری دنیا میں نور پھیلا یا

مہر عالمِ طیبِ روحانی
منتہائے کمالِ انسانی
صَلِّ عَلٰی نَبِيِّنَا
صَلِّ عَلٰی مُحَمَّدٍ



پاک محمد مصطفیٰ نبیوں کا سردار

(۱)

﴿ہمارے پیارے نبی کریم صلی اللہ علیہ وسلم کی پاک تعلیم کا ایک بیش بہا ثمرہ اور آپ کا ایک بڑا احسان (مجملہ بے شمار احسانات کے) یہ بھی ہے کہ آپ پر سچا ایمان لانے والا کبھی رنج و غم یا سونا امید کی شکار ہو کر نہیں مرتا۔ کیا بلحاظ اس کے کہ ایک مسلمان کا مقصد اصلی دنیوی اغراض یا تعلقات سے بہت اعلیٰ اور برتر ہے اور کیا اس لئے کہ مسلمان کا خداجی و قیوم و قادر و توانا ہے اور اس کے ایمان کا درجہ بلند۔ مبارکہ﴾

جب وقت مصائب کی صورت اک بندے کو دکھلاتا ہے
 جب تاریکی چھا جاتی ہے غم کا بادل گھر آتا ہے
 ہر گام پہ پاؤں پھسلتے ہیں آفات کے جھکڑ چلتے ہیں
 جب صبر کا دامن ہاتھوں سے رہ رہ کر چھوٹا جاتا ہے
 جب آنکھیں بھر بھر آتی ہیں اُمیدیں ڈوبی جاتی ہیں
 جب یاس کا دریا چڑھتا ہے دل اس میں غوطے کھاتا ہے

جب ناؤ بھنور میں گھرتی ہے جب موت نظر میں پھرتی ہے
 جب حیلے سب ہو چکتے ہیں انساں بے بس ہو جاتا ہے
 جب دم سینے میں گھٹتا ہے جب دل میں ہو کس اٹھتی ہیں
 جب ”جینا“ کڑوا لگتا ہے، جب ”مرنا“ دل کو بھاتا ہے
 جب بڑے بڑے جی چھوڑتے ہیں جاں دینے کو سر پھوڑتے ہیں
 اس وقت بس ایک ”مسلمان“ ہے جو صبر کی شان دکھاتا ہے
 یہ برکت سب ”اسلام“ کی ہے تعلیم اس رحمت عام کی ہے
 جو ”نسخۂ تسکین“ وہ لایا دل مسلم کا ٹھیراتا ہے

بے آس کی آس بن جاتا ہے

بھیج درود اس محسن پر تو دن میں سو سو بار
 پاک محمد مصطفیٰ نبیوں کا سردار



(۲)

﴿ہمارے پیارے مقدس نبیؐ کی تعلیم ہم کو قطعی ترک دنیا پر مجبور نہیں کرتی اسلام ہم کو خالق و مخلوق ہر دو کے حقوق کی الگ الگ بجا آوری کا حکم دیتا ہے اور دنیا میں رہ کر پھر دنیا سے الگ رہنا سکھاتا ہے۔ یہی مذہب ہے جو فطرت کے مطابق ہے اور ہم کو کبھی بھی فطرت کے خلاف مجبور نہیں کرتا۔ بشر بن کر ہی خدا کو ڈھونڈنا یہی نمونہ بانی اسلام نے دکھایا ہے جس نے سب ناقابل عمل سختیوں سے ہم کو بچا لیا۔ نیز مسلمان دنیوی امور سے متعلقہ انعامات سے ہر جائز نفع اٹھانے کے ویسے ہی حقدار ہوتے ہیں جیسا کہ دوسری قومیں مگر مقصود اصلی کو نہیں ضائع ہونے دیتے۔ مبارکہ﴾

جب دنیا میں بیداری والے دین سے غافل سوتے ہیں جب اس کے پیچھے پڑتے ہیں تو اُس کو بالکل کھوتے ہیں

پر شاہِ دو عالم کے پیرو کونین کے وارث بنتے ہیں موجود ہے جو ”مقصود“ ہے جو دونوں ہی حاصل ہوتے ہیں

جاری سب کاروبارِ جہاں، پر دل میں خیالِ یار نہاں
دن کاموں میں کٹ جاتا ہے راتوں کو اٹھ کر روتے ہیں

دنیا سے الگ دنیا کے مکین ملتے ہیں مگر گھلتے یہ نہیں
 دنیا تو ان کی ہوتی ہے یہ آپ خدا کے ہوتے ہیں
 سامانِ معیشت بھی کرنا پھر جیتے جی اس پر مرنا
 حق نفس کا بھی کرتے ہیں ادا، بیخ الفت کے بھی ہوتے ہیں

خالق مٹی سے گھڑتا ہے، مٹی میں رہنا پڑتا ہے
 یہ خاک ہی کرتی پاک بھی ہے مل کے یہیں دل دھوتے ہیں

لاٹانی اُسوہ احمد کا یہ سیدھی راہ دکھاتا ہے
 بے دنیا چھوڑے مسلم کو دنیا میں خدا مل جاتا ہے

ہر طرح کرم فرمانا ہے

بھیج درود اس محسن پر تو دن میں سو سو بار
 ”پاک محمد مصطفیٰ نبیوں کا سردار“



(۳)

﴿مندرجہ بالا ہر دو بند تو عام احسانوں کے ذکر پر مشتمل تھے جن کو آنحضرت صلی اللہ علیہ وسلم کی تعلیم سے ہر ایک حقیقی فیض یاب ہونے والا اور آپ کا سچا پیرو حاصل اور محسوس کرتا ہے مگر ذیل کا بند محض رحمۃ للعالمین کے ”عورت کی ہستی“ پر گراں بار احسان کی یاد دہانی کے لئے ہے اور صرف ہماری صنف سے متعلق ہے۔ مبارکہ﴾

رکھ پیش نظر وہ وقت بہن، جب زندہ گاڑی جاتی تھی
گھر کی دیواریں روتی تھیں، جب دنیا میں تو آتی تھی
جب باپ کی جھوٹی غیرت کا، خوں جوش میں آنے لگتا تھا
جس طرح جنا ہے سانپ کوئی، یوں ماں تیری گھبراتی تھی
یہ خونِ جگر سے پالنے والے تیرا خون بہاتے تھے
جو نفرت تیری ذات سے تھی فطرت پر غالب آتی تھی
کیا تیری قدر و قیمت تھی! کچھ سوچ تری کیا عزت تھی!
تھا موت سے بدتر وہ جینا قسمت سے اگر بچ جاتی تھی

عورت ہونا تھی سخت خطا، تھے تجھ پر سارے جبر روا
یہ جرم نہ بخشا جاتا تھا، تا مرگ سزائیں پاتی تھی
گویا تو کنکر پتھر تھی، احساس نہ تھا جذبات نہ تھے
توہین وہ اپنی یاد تو کر! ، ترکہ میں بانٹی جاتی تھی
وہ رحمت عالم آتا ہے تیرا حامی ہو جاتا ہے
تو بھی انساں کہلاتی ہے، سب حق تیرے دلواتا ہے

ان ظلموں سے چھڑواتا ہے

بھیج درود اس مُحسن پر تو دن میں سو سو بار
پاک محمد مصطفیٰ نبیوں کا سردار
صَلِّ عَلٰی مُحَمَّدٍ



نعت خیر البشر ﷺ

السّلام! اے ہادیٰ راہِ ہدیٰ جانِ جہاں
 والصّلوٰۃ! اے خیر مطلق اے شہِ کون و مکاں
 تیرے ملنے سے ملا ہم کو وہ ”مقصودِ حیات“
 تجھ کو پا کر ہم نے پایا ”کامِ دل“ آرامِ جاں
 آپ چل کر تو نے دکھلا دی رہِ وصلِ حبیب
 تو نے بتلایا کہ یوں ملتا ہے یارِ بے نشاں
 ہے کشادہ آپ کا بابِ سخا سب کے لئے
 زیرِ احساں کیوں نہ ہوں پھر مرد و زنِ پیر و جوان
 تشنہِ روہیں ہو گئیں سیراب تیرے فیض سے
 علم و عرفانِ خداوندی کے بحرِ بیکراں!
 ایک ہی زینہ ہے اب بامِ مرادِ وصلِ کا
 بے ملے تیرے ملے ممکن نہیں وہ دلِ ستاں

تو وہ آئینہ ہے جس نے منہ دکھایا یار کا
 جسمِ خاکی کو عطا کی روح اے جانِ جہاں!
 تا قیامت جو رہے تازہ تری تعلیم ہے
 تو ہے روحانی مریضوں کا طبیبِ جاوداں
 ہے یہی ماہِ مہین جس پر زوال آتا نہیں
 ہے یہی گلشن جسے چھوتی نہیں بادِ خزاں
 ”کوئی راہ نزدیک تر راہِ محبت سے نہیں“
 خوب فرمایا یہ نکتہ مہدیٰ آخرِ زماں

یہ دعا ہے میرا دل ہو اور تیرا پیار ہو
 میرا سر ہو اور تیرا پاک سنگِ آستاں



برتر گمان و وہم سے احمد کی شان ہے

(بزبان حضرت اقدس مسیح موعود و مہدی معہود علیہ السلام)

خوشا زمان! کہ سِرِّ دلمِ زماں گوید ثنائے دلبرمِ امروز ہر زباں گوید
ہمیں مراد مرا بود ”کل جہاں گوید“ چہ تاب است زباں را کہ مدح آں گوید

بیا نگر کہ سراپا ثنائے یار منم

جدا ز یار عزیزمِ مدانِ عزتِ من رسیدہ نور ز آں آفتابِ طلعتِ من
بیانم بہ طفیلِ حبیبِ جنتِ من ز گوشِ ہوش بکن گوشِ ہر شہادتِ من

”شہیدِ عشق“ ز خدامِ جاں نثار منم

الا دلا! کہ نہ شنوی صدائے احمد را کہ تو ہنوز نہ دیدی ضیائے احمد را
غذائے روحِ بدائمِ لقاءِ احمد را پیرسِ این کہ چہ حاصلِ دلائے احمد را؟

نگر بمن کہ فدائے رخِ نگار منم



صاحبزادہ مرزا ناصر احمد صاحب کے متعلق

الوداعی نظم

[برموقع سفر انگلستان بغرض تعلیم]

جاتے ہو مری جان خدا حافظ و ناصر اللہ نگہبان خدا حافظ و ناصر
 ہر گام پہ ہمراہ رہے نصرت باری ہر لمحہ و ہر آن خدا حافظ و ناصر
 والی بنو امصارِ علومِ دو جہاں کے اے ”یوسفِ کنعان“! خدا حافظ و ناصر
 ہر علم سے حاصل کرو عرفانِ الہی بڑھتا رہے ایمان خدا حافظ و ناصر
 پہرہ ہو فرشتوں کا قریب آنے نہ پائے ڈرتا رہے شیطان خدا حافظ و ناصر
 ہر بحر کے غواص بنو لیک بایں شرط بھیگے نہیں دامن خدا حافظ و ناصر
 سر پاک ہو اغیار سے، دل پاک نظر پاک اے بندۂ سبحان خدا حافظ و ناصر

محبوبِ حقیقی کی ”امانت“ سے خبردار

اے حافظِ قرآن خدا حافظ و ناصر



(”الفضل“، ۱۱ ستمبر ۱۹۳۴ء)

گلزارِ محبت

(۱)

آثارِ محبت

دل جس کا ہوا حامل اسرارِ محبت
 چہرہ پہ برسنے لگے انوارِ محبت
 لائے نہ اگر لب پہ بھی گفتارِ محبت
 آنکھوں سے عیاں ہوتے ہیں آثارِ محبت
 یہ جوشِ دبانے سے ابھرتا ہے زیادہ
 مجبور ہے مجبور ہے سرشارِ محبت
 یہ درد کبھی رازِ نہاں رہ نہیں سکتا
 گو ضبط بھی کرتا رہے بیمارِ محبت
 پوچھے دلِ عشاق سے کوئی کہ یہ کیا ہے
 کس لطف کی دیتا ہے کھٹکِ خارِ محبت
 اس صاحبِ آزار کی راحت ہے اسی میں
 بن جائے ہر اک زخمِ نمکِ خوارِ محبت
 ہر دم دلِ بیمار کو رہتی ہے تمنا
 کچھ اور بڑھے شدتِ آزارِ محبت

(۲)

اسرارِ محبت

جو کود پڑا اس میں کھلا بھید یہ اس پر
 پوشیدہ ہے فردوس تہ غارِ محبت
 ہر بندِ غلامی سے وہ ہو جاتا ہے آزاد
 کہتے ہیں جسے ”بندۂ سرکارِ محبت“
 صد کوہِ مصائب کی بھی پروا نہیں کرتا
 وہ سر کہ اٹھا جس نے لیا بارِ محبت
 مطعونِ خلاق ہو تو ڈرتا نہیں اس سے
 ”دیوانہ“ ، پہ عاقل برہِ کارِ محبت
 ”اربابِ محبت“ پہ یہ کیوں طعنہ زنی ہے
 اے بے خبر لذتِ آزارِ محبت
 گھرتے ہیں اسی دائرہ میں پانچوں حواسِ ☆ آہ
 جب قلب پہ پھر جاتی ہے پرکارِ محبت
 رہتا نہیں پھر کوئی دل و عقل میں جھگڑا
 ہو جاتے ہیں دونوں ہی گرفتارِ محبت

(۳)

معیارِ محبت

جو عشق میں کامل تھے ہوئے یار پہ قرباں
 تکمیل ہوئی بن گئے ”معیارِ محبت“
 مالک ہوئے مر مر کے حیاتِ ابدی کے
 کھینچے گئے سو بار سرِ دارِ محبت
 کیا دیکھ لیا پھر جو پلٹ کر نہیں دیکھا
 کھوئے گئے دنیا سے پرستارِ محبت
 محبوب کو دل دے کے بنے ”دلبرِ عالم“
 سر دے دئے کہلا گئے ”سردارِ محبت“
 اسباقِ محبت کے زمانے کو پڑھائے
 خود ہو گئے وہ نخلِ شمرِ بارِ محبت



(۴)

دعا بخضور سرکارِ محبت

اے شاہِ زماں! خالقِ انوارِ محبت
 اے جانِ جہاں! رونقِ گلزارِ محبت
 کوچہ میں ترے گرم ہے بازارِ محبت
 ”سر بیچتے پھرتے ہیں خریدارِ محبت“
 ہم کو بھی عطا ہو کہ تری عام ہے رحمت
 اک سوزِ دروں خلعتِ دربارِ محبت
 شعلہ سا ترے حکم سے سینوں میں بھڑک جائے
 پھر بجھ نہ سکے تا بہ ابد نارِ محبت
 ہاتھوں میں لئے کاسہٴ دل آئے ہیں مولا
 خالی نہ پھریں تیرے طلبگارِ محبت
 (آمین)



حضرت مسیح موعود علیہ السلام کی ایک فارسی نظم کا منظوم اُردو ترجمہ

حضرت مسیح موعود علیہ السلام کی ایک فارسی نظم جس کا مطلع ہے ۔

”اے محبت! عجب آثار نمایاں کردی

زخم و مرہم برہ یار تو یکساں کردی“

کا ترجمہ اردو نظم میں پیش کیا جاتا ہے (مبارک)



اے محبت کیا اثر تو نے نمایاں کر دیا

زخم و مرہم کو رہِ جانان میں یکساں کر دیا

تو نے ”مجموعِ دو عالم“ کو پریشاں کر دیا

عاشقوں کو تو نے سرگرداں و حیراں کر دیا

تیرے جلووں نے بہت ذرے کئے خورشیدوار

خاک کی چٹکی کو مثلِ ماہِ تاباں کر دیا

تیرے زائر ہیں ترے اعجاز کے منت پذیر

واپسی کے چُن دئے در، دخل آساں کر دیا

ہوش مند ان جہاں کو تو نے دیوانہ کیا
 ”خانہ فطعت“ بسا اوقات ویراں کر دیا
 کون دیتا جان دنیا میں کسی کے واسطے
 تو نے اس جنسِ گراں مایہ کو ارزاں کر دیا
 ختم ہیں تجھ پر جہاں کی شوخیاں عیاریاں
 کیسے کیسے تو نے عیّاروں کو نالاں کر دیا
 آگرا جو آگ میں تیری وہ بھُن کر رہ گیا
 جانتے تھے جو نہ رونا ان کو گریاں کر دیا
 اے جنوں! دیوانہ ہو کر ہوش آیا ہے مجھے
 میں ترے قربان! تو نے یہ تو احساں کر دیا
 تیری خوں خواری مسلم ہے تپِ عشقِ شدید
 خود تو ہے کافر مگر ہم کو مسلمان کر دیا
 ہر جگہ ہے شور تیرا کیا حقیقت کیا مجاز
 مشرک و مسلم سبھی کو ”سینہ بریاں“ کر دیا
 وہ مسیحا جس کو سنتے تھے ”فلک پر ہے مقیم“
 لطف ہے اس خاک سے تو نے نمایاں کر دیا



حضرت مسیح موعود علیہ السلام کے چند فارسی اشعار کا ترجمہ

کلام مسیح موعود علیہ السلام

اے خداوند من گناہم بخش سوئے درگاہ خویش راہم بخش
روشنی بخش در دل و جانم پاک کن از گناہ پنہانم
دستانی و دلربائی کن بہ نگاہے گرہ کشائی کن
در دو عالم مرا عزیز تویی وانچہ می خواہم از تو نیز تویی

ترجمہ

مولا مرے قدیر مرے کبریا مرے
پیارے مرے حبیب مرے دلربا مرے
بارِ گنہ بلا ہے مرے سر سے ٹال دو
جس رہ سے تم ملو مجھے اس رہ پہ ڈال دو

اک نورِ خاص مرے دل و جاں کو بخش دو
 میرے گناہِ ظاہر و پنہاں کو بخش دو
 بس اک نظر سے عقدہٴ دل کھول جائیے
 دل لیجئے مرا مجھے اپنا بنائیے
 ہے قابلِ طلب کوئی دنیا میں اور چیز؟
 تم جانتے تم سے سوا کون ہے عزیز
 دونوں جہاں میں مایہٴ راحت تمہیں تو ہو
 جو تم سے مانگتا ہوں وہ دولت تمہیں تو ہو



خدا تعالیٰ کے حضور دردمندانہ التجا

[حضرت سیدہ نواب مبارکہ بیگم صاحبہ نے حضرت نواب محمد علی خان صاحب کی فرمائش پر چند فارسی اور اردو اشعار کہے جن میں خدا تعالیٰ کے حضور نہایت اعلیٰ پیرایہ میں دردمندانہ التجا کی گئی ہے۔]

مدد کن ہادیا! گم کردہ راہم گنہگارم غفورا! عفو خواہم
ستم کش ام زدست خویش یارب قلم کش از کرم بر ہر گناہم



الہی فضل سے دل شاد کر دے بنائے رنج و غم برباد کر دے
گرفتارِ بلا ہوں اپنے ہاتھوں بڑھا دستِ کرم آزاد کر دے



[مندرجہ ذیل شعر میرے میاں نواب صاحب مرحوم کی فرمائش پر ان کے
کیلنڈر پر لکھنے کے لئے جن کو وہ ہمیشہ نئے سال کے کیلنڈر کے سرورق پر
لکھتے تھے۔ (مبارکہ)]

فضلِ خدا کا سایہ ہم پر رہے ہمیشہ
ہر دن چڑھے مبارک ہر شب بخیر گزرے

اپنی مریم کا جنازہ دیکھ کر

الہی کس دلہن کی پاکی ہے
 ملائک جس کو آئے ہیں اٹھانے
 بصد تکریم جاتے ہیں جلو میں
 فرشتے چادرِ انوار تانے
 ہزاروں رحمتوں کے زیرِ سایہ
 دعاؤں کے لئے بھاری خزانے
 ہمارے گھر کی زینت جا رہی ہے
 بساطِ گلشنِ جنت سجانے
 ”دلہن“ دولہا سے رخصت ہو رہی ہے
 بلا بھیجا ہے ربّ دو سرانے
 ”محبت“ تھی مجسم میری مریم
 چلی ہے پیارِ خالق سے بڑھانے
 دل مہجورِ راضی ہو رضا پر
 ترا چاہا نہیں چاہا خدا نے



محمد ﷺ کا خدا

[برائے حامد احمد خان سلمہ]

”محمدؐ پر ہماری جاں فدا ہے
 کہ وہ کوئے صنم کا رہنما ہے“
 کوئی ”ہمسر نہیں جس کا نہ ثانی“ پتہ ”اس“ یار کا اس نے دیا ہے
 ودیعت کر کے انعامِ محبت سے جو اپنی کھینچتا ہے
 کوئی اس کو نہ جب تک آپ چھوڑے
 کسی کو خود نہیں وہ چھوڑتا ہے
 نہ کیوں سو جاں سے دل اس پر فدا ہو کہ وہ محبوب ہی جان وفا ہے
 وہ سچا اور سچے عہد والا جو منہ سے کہہ چکا وہ کر رہا ہے
 نبھا دی اس نے جس سے دوستی کی
 پھرا ہے جب بھی بندہ ہی پھرا ہے
 گنہگاروں پہ وہ ”پیاروں“ کی خاطر کرم کیا کیا نہیں فرما رہا ہے
 دھلے جاتے ہیں دھبے دامنوں کے برابر رحمتیں برسا رہا ہے
 نہیں کچھ اس کے احسانوں کا بدلہ
 کسی نے جان بھی دے دی تو کیا ہے

بڑا بد بخت ہے ظالم ہے بندہ جو اس سے عہد کر کے توڑتا ہے
 ذرا آگے بڑھے اور ہم نے دیکھا وہ خود ملنے کو بڑھتا آ رہا ہے
 محمدؐ کا خدا ہے پیار والا
 محمدؐ کا جہاں میں بول بالا



مبارک باد

دعا بر ختم قرآن مجید

[میری بھانجی آمنہ طیبہ سلمہا (بیگم صاحبزادہ مرزا مبارک احمد) نے جب قرآن شریف ختم کیا تو یہ چند اشعار اس وقت ان کے لئے کہے گئے تھے۔ مبارکہ]

مبارک تمہیں ختم قرآن طیب
 خدا کا ہوا فضل و احسان طیب
 مبارک تمہیں علم کا سر پہ جھومر
 گلے کا بنے ہار ایمان طیب
 خدا کے کرم سے پھٹکنے نہ پائے
 رہے دور ہی تم سے شیطان طیب
 اسی سے منور ہو سینہ تمہارا
 کرے دل میں گھر نور قرآن طیب
 الہی یہی نور چھا جائے اتنا
 کہ بن جائے شمع شبستان طیب
 سبق سارے بھولیں نہ بھولے یہ ہرگز
 سکھاتا ہے جو تم کو قرآن طیب

بٹھا دے گا دل میں محبت خدا کی
 تمہیں یہ بنا دے گا انسان طیب
 ملا دے گا یہ تم کو آخر خدا سے
 نکل جائیں گے دل کے ارمان طیب
 اسی راستہ پر چلو میری پیاری
 یہی راہ ہے سب میں آسان طیب
 مقابل میں اسلام کے سارے مذہب
 یہ مردے ہیں، لاشیں ہیں بے جان طیب
 رہو دل سے تم دین کی اپنے شیدا
 کرو جان تک اس پہ قربان طیب
 جہاں کام دے گی نہ اے بی نہ سی ڈمی☆
 وہاں کام آئے گا قرآن طیب
 مسلمان بن کر دکھانا جہاں کو
 بنانا بہت سے مسلمان طیب
 خدا سے دعا ہے کہ بن جائے اس کی
 مری پیاری طیب مری جان طیب
 (آمین)

☆ اس زمانہ میں عزیزہ کو انگریزی کا بہت شوق تھا اور انگریزی سکول میں جانے کا ارمان۔ مبارکہ

نوٹ:- یہ بہت پرانی نظم ہے لیکن چھپی ”مصباح“ ۱۹۴۷ء میں ہے۔

اہلِ قادیان کے نام پیغام

[یہ نظم امیر صاحب جماعت احمدیہ قادیان کی درخواست اور صاحبزادہ حضرت میاں بشیر احمد صاحب سلمہ اللہ کی تحریک پر کہی گئی تھی۔]

خوشا نصیب کہ تم قادیان میں رہتے ہو
 دیارِ مہدیٰ آخر زماں میں رہتے ہو
 قدم مسیح کے جس کو بنا چکے ہیں ”حرم“
 تم اس زمینِ کرامت نشاں میں رہتے ہو
 خدا نے بخشی ہے ”الدار“ کی نگہبانی
 اسی کے حفظ اسی کی اماں میں رہتے ہو
 فرشتے ناز کریں جس کی پہرہ داری پر
 ہم اس سے دور ہیں تم اس مکاں میں رہتے ہو
 فضا ہے جس کی معطر نفوسِ عیسیٰ سے
 اسی مقامِ فلکِ آستاں میں رہتے ہو
 نہ کیوں دلوں کو سکون و سرور ہو حاصل
 کہ قربِ خطہٴ رشکِ جنّاں میں رہتے ہو

تمہیں سلام و دعا ہے نصیب صبح و مسا
 جواریِ مرقدِ شاہِ زماں میں رہتے ہو
 شبیں جہاں کی ”شبِ قدر“ اور دن عیدیں
 جو ہم سے چھوٹ گیا اس جہاں میں رہتے ہو
 کچھ ایسے گل ہیں جو پڑمردہ ہیں جدا ہو کر
 انہیں بھی یاد رکھو ”گلستاں“ میں رہتے ہو

تمہارے دم سے ہمارے گھروں کی آبادی
 تمہاری قید پہ صدقے ہزار آزادی

”بلبل ہوں صحنِ باغ سے دور اور شکستہ پر
 پروانہ ہوں چراغ سے دور اور شکستہ پر“

دعا

[منصورہ بیگم سلمہا کی مسلسل بیماری بڑی ہی پریشان کن تھی کہ اس میں عزیز عبداللہ خان کی ناگہانی شدید علالت سے دل سخت اضطراب میں مبتلا ہو گیا تھا اسی سلسلہ میں رات کو دعا کرتے کرتے کچھ دعائیہ اشعار سے موزوں ہو گئے ہیں جو شائع کرنے کے لئے محض اس لئے ارسال ہیں کہ شاید کسی اور کو بھی عالم درد کی نسبتاً پرسکون گھڑیوں میں ان کا پڑھنا اچھا معلوم ہو۔ ”مبارکہ“]

مرے مولا مرے ولی و نصیر مرے آقا مرے عزیز و قدیر
 اے مجیب الدعاء سمیع و بصیر قادر و مقتدر علیم و خبیر
 دل کی حالت کو جاننے والے اپنے بندوں کی ماننے والے
 اے ودود و رؤف ربِّ رحیم اے غفور! اے میرے عفو و حلیم
 لطف کر بخش دے خطاؤں کو ٹال دے دور کر بلاؤں کو
 شافی و کافی و حفیظ و سلام مالک و ذوالجلال و الاکرام
 خالق الخلق ربی الاعلیٰ حی و قیوم ، محی الموتی
 واسطہ تجھ کو تیری قدرت کا واسطہ تجھ کو تیری رحمت کا
 اپنے نامِ کریم کا صدقہ اپنے فضلِ عظیم کا صدقہ

تجھ کو تیرا ہی واسطہ پیارے
 میرے پیاروں کو دے شفا پیارے

(آمین)

(”الفضل“، ۲۴ فروری ۱۹۴۹ء)

بِسْمِ اللّٰهِ السَّمِيعِ الدَّعَاءِ

حضرت نواب محمد عبداللہ خان صاحب پر بیماری کے دوبارہ حملہ پر نیز منصورہ بیگم کی علالت مسلسل پر یہ دعائیہ نظم لکھی گئی۔ مندرجہ بالا دعا کا ایک شعر یہ بھی تھا جو ایک سے دو ہو جانے کی وجہ سے اس وقت میں نے نکال دیا تھا۔

تو چاہے اگر خاک کی چٹکی میں شفا دے
ہر ذرۂ ناچیز کو اکسیر بنا دے

(مبارکہ)

اے محسن و محبوب خدا اے مرے پیارے
اے قوت جاں اے دلِ محزون کے سہارے
اے شاہِ جہاں! نورِ زماں، خالق و باری
ہر نعمت کونین ترے نام پہ واری
یارا نہیں پاتی ہے زباں شکر و ثنا کا
احساں سے بندوں کو دیا اذن دعا کا
کیا کرتے جو حاصل یہ وسیلہ بھی نہ ہوتا
یہ آپ سے دو باتوں کا حیلہ بھی نہ ہوتا

تسکینِ دل و راحتِ جاں مل ہی نہ سکتی
 آلامِ زمانہ سے اماں مل ہی نہ سکتی
 پروا نہیں باقی نہ ہو بے شک کوئی چارا
 کافی ہے ترے دامنِ رحمت کا سہارا
 مایوس کبھی تیرے سوالی نہیں پھرتے
 بندے تری درگاہ سے خالی نہیں پھرتے
 مالک ہے جو تُو چاہے تو مردوں کو جلا دے
 اے قادرِ مطلق! مرے پیاروں کو شفا دے
 ہر آن ترا حکم تو چل سکتا ہے مولیٰ
 وقت آ بھی گیا ہو تو وہ ٹل سکتا ہے مولیٰ
 تقدیر یہی ہے تو یہ تقدیر بدل دے
 تو مالکِ تحریر ہے ”تحریر“ بدل دے
 (آمین)



قطرہ

چند ہی دن کی جدائی ہے یہ مانا لیکن
بدمزہ ہو گئے یہ دن بخدا تیرے بعد
یہ دعا ہے کہ جدا ہو کے بھی خدمت میں رہوں
زندگی میری رہے وقف دعا تیرے بعد



فغان درویش

[در فراق حضرت مصلح موعود رضی اللہ عنہ و دیگر بزرگان قادیان]

جو دور ہیں وہ پاس ہمارے کب آئیں گے
 دل جن کو ڈھونڈتا ہے وہ پیارے کب آئیں گے
 ہر دم لگی ہوئی ہے سر راہ پر نظر
 آخر ہماری آنکھوں کے تارے کب آئیں گے
 یارب ہمارے ”شاہ“ کی بستی اداس ہے
 اس تخت گاہ کے راج دلارے کب آئیں گے
 لب پر دعا ہے تیرے کرم پر نگاہ ہے
 عاشق ترے ”حبیب“ ہمارے کب آئیں گے
 جو سر کو خم کئے تری تقدیر کے حضور
 تیری ”رضا“ کو پا کے سدھارے کب آئیں گے
 کب راہ ان کی تیرے فرشتے کریں گے صاف
 کب ہوں گے واپسی کے اشارے؟ کب آئیں گے

جو ٹوٹ کر گئے ہیں اسی آسمان سے
 پھر لوٹ کر ادھر وہ ستارے کب آئیں گے
 صحن چمن سے ”گل“ جو گئے مثل ”بوائے گل“
 رحمت کی بارشوں سے نکھارے کب آئیں گے
 زخم جگر کو مرہمِ وصلت ملے گا کب
 ٹوٹے ہوئے دلوں کے سہارے کب آئیں گے
 دیکھیں گے کب وہ محفل کالبدر فی النجوم
 وہ ”چاند“ کب ملے گا وہ تارے کب آئیں گے
 کب پھر ”منارِ شرق“ پہ چمکے گا آفتاب
 ”شب“ کب کٹے گی ”دن“ کے نظارے کب آئیں گے
 کہتا ہے رو کے دل شبِ تاریکِ ہجر میں
 وہ ”مہر و ماہتاب“ تمہارے کب آئیں گے؟



فی امان اللہ

(اپنی محمودہ کے نام)

[یہ نظم صاحبزادی محمودہ بیگم صاحبہ کی تقریب رخصتانہ پر کہی گئی تھی]

لو جاؤ تم کو سایہ رحمت نصیب ہو
 بڑھتی ہوئی خدا کی عنایت نصیب ہو
 ہر ایک زندگی کی حلاوت نصیب ہو
 ہر ایک دو جہاں کی نعمت نصیب ہو
 علم و عمل نصیب ہو، عرفان ہو نصیب
 ذوقِ دعا و حسنِ عبادت نصیب ہو
 محمود عاقبت ہو، رہے زیست بامراد
 خوشیاں نصیب، عزت و دولت نصیب ہو
 ہو رشکِ آفتاب، ستارہ نصیب ہو
 آپ اپنی ہو مثال، وہ قسمت نصیب ہو
 نور و جمیل! ”نور“ دل و جاں میں بخش دے
 اس کے کرم سے چاند سی طلعت نصیب ہو

ہر ایک دکھ سے تم کو بچائے مرا خدا
 ہر ہر قدم پہ اس کی اعانت نصیب ہو
 بس ایک درد ہو کہ رہو جس سے آشنا
 محبوب جاوداں کی محبت نصیب ہو
 ہر وقت دل میں پیار سے یادِ خدا رہے
 یہ لذت و سرور یہ جنت نصیب ہو
 تسخیرِ خَلقِ خَلق و محبت سے تم کرو
 ہر ایک سے خلوص و محبت نصیب ہو
 اقبال ”تاجِ سر“ ہو ترے ”سر کے تاج“ کا
 اس کو خدا و خلق کی خدمت نصیب ہو
 نکلیں تمہاری گود سے پل کر وہ حق پرست
 ہاتھوں سے جن کے دین کو نصرت نصیب ہو
 ایسی تمہاری گھر کے چراغوں کی ہو ضیاء
 عالم کو جن سے نورِ ہدایت نصیب ہو
 راضی ہوں تم سے میں۔ میرا اللہ بھی رہے
 اس کی رضا کی تم کو مسرت نصیب ہو

افضل ہمارے حکم کو تم جانتی رہیں
 دنیا و دیں میں تم کو فضیلت نصیب ہو
 راحت ہی میں نے تم سے بہر طور پائی ہے
 تم کو بھی دو جہان کی راحت نصیب ہو
 گھر تھا صدف تو تم دُرّ خوش آب و بے بہا
 اس سے بھی بڑھ کے دولتِ عصمت نصیب ہو
 کھٹکا نہ کوئی فعل تمہارا مجھے ، تمہیں
 آرامِ قلب و جان و سکینت نصیب ہو
 حافظ خدا رہا میں رہی آج تک امیں
 جس کی تھی اب اسے یہ امانت نصیب ہو



رخصتانہ

مندرجہ ذیل چند اشعار میری بھتیجی عزیزہ امۃ النصیر سلمہا اللہ (جو سارہ بیگم مرحومہ کے بطن سے ہیں) کی رخصتی کے دن قدرتی درد مندانہ جذبات کے ماتحت کہے گئے جو ربوہ میں شادی کی محفل میں پڑھے گئے۔ (مبارکہ بیگم ۲۹ جنوری ۱۹۵۲ء)

(۱)

بزبان حضرت مصلح موعود رضی اللہ عنہ

یہ راحتِ جاں نورِ نظر تیرے حوالے
 یارب میرے گلشن کا شجر تیرے حوالے
 اک روٹھنے والی کی امانت تھی میرے پاس
 اب لختِ دل خستہ جگر تیرے حوالے
 ظاہر میں اسے غیر کو میں سوچ رہا ہوں
 کرتا ہوں حقیقت میں مگر تیرے حوالے
 پہنے ہے یہ ایمان کا ، اخلاق کا زیور
 یہ لعل یہ الماس و گہر تیرے حوالے
 یہ شاخِ قلم کرتا ہوں پیوند کی خاطر
 اتنا تھا مرا کام ”شمر“ تیرے حوالے

سنت تیرے مرسل کی ادا کرتا ہوں پیارے
دلہند کو سینہ سے جدا کرتا ہوں پیارے

(۲)

بزبان عزیزہ امۃ النصیر بیگم

یہ نازش صد شمس و قمر تیرے حوالے
مولا میرا نایاب پدر تیرے حوالے
اس گھر میں پلی، بڑھ کے جواں ہو کے چلی میں
پیارے تیرے محبوب کا گھر تیرے حوالے
سب چھٹتے ہیں ماں باپ بہن بھائی بھتیجے
یہ باغ یہ بوٹے یہ ثمر تیرے حوالے
گھر والے تو یاد آئیں گے یاد آئے گا گھر بھی
یہ صحن یہ دیوار یہ در تیرے حوالے
جب مجھ کو نہ پائیں گے تو گھبرائیں گے دونوں
یارب میری امی کے پسر تیرے حوالے
مجبور ہوں مجبور ہوں منہ موڑ رہی ہوں
چھوڑا نہیں جاتا ہے مگر چھوڑ رہی ہوں



”ہو گیا آخر نمایاں فرق نور و نار کا“

جب دل صافی میں دیکھا عکس روئے یار کا
 بن گیا وہ بہر عالم آئینہ البصار کا
 جس نے دیکھا اس کو اپنی ہی جھلک آئی نظر
 مدتوں جھگڑا چلا دنیا میں ”نور و نار“ کا
 خوب بھڑکی آگ عالم بن گیا ”دارالفساد“
 ابتداء سے کام ہے ”ہیزم کشی“ کفار کا
 پر خدا سے ڈرنے والے کب ڈرے اغیار سے
 بڑھ کے کب آگے قدم پیچھے ہٹا اختیار کا
 سب سے افضل تھے مگر اصحابِ ختم المرسلین
 خلق میں کامل نمونہ عشق کے کردار کا
 نرغہ اعداء میں گھر کر بھی نہ ”ڈر“ جانا کبھی
 خواہشِ اعلائے حق تھی، شوق تھا دیدار کا

کر دیئے سینے سپر مرتے گئے بڑھتے گئے
 منہ پھرایا کفر کے ہر لشکر جرار کا
 آسماں شاہد ہے ہاں اب تک زمیں کو یاد ہے
 کانپ جانا نعرۂ تکبیر سے کفار کا
 عشق میں تحلیل روحیں پُور زخموں سے بدن
 سایۂ شمشیر میں پیغام دینا یار کا
 ابر رحمت ہو کے جب سارے جہاں پر چھا چکے
 کہہ دیا شیطان نے ہنس کر ”زور تھا تلوار کا“
 پھر نئی صورت میں ظاہر جلوۂ جاناں ہوا
 نور پھر اترا جہاں میں ”مبدئ الانوار“ کا
 چن لیا اک عاشق خیر الرسل شیدائے دیں
 جس کی رگ رگ میں بھرا تھا عشق اپنے یار کا
 حکم فرمایا ”قلم تھامے ہوئے میداں میں آ“
 صفحہ قرطاس سے رڈ کر عدو کے وار کا
 پھینک کر شمشیر و خنجر آج دنیا کو دکھا
 جذبِ صادق، رعبِ ایماں عاشقان زار کا

”گالیاں کھا کر دعا دو، پا کے دکھ آرام دو“
 روز دل پر تیر کھاؤ، حکم ہے دلدار کا
 نوکِ خامہ سے سلجھتی گتھیاں دیکھا کئے
 خوب تار و پود بگڑا دجل کی سرکار کا
 جھوٹ کے منہ سے اترنے جب لگی پھٹ کر نقاب
 ہو گیا دشوار سینا اس کے اک اک تار کا
 سانپ کی مانند بل کھاتا ہے ابلیسِ لعین
 دیکھ کر رنگِ جمالی احمدِ مختار کا
 حق و باطل میں کرے گی چشمِ بینا امتیاز
 ہو گیا آخر نمایاں فرق ”نور و ناز“ کا



ایک دعا

کافی عرصہ ہو کسی موقعہ پر یہ دو شعر زبان و قلم سے نکلے تھے پڑھے، اب یہ یاد نہیں کہ کس وقت کس کیلئے کہے تھے مگر اب عزیزہ امۃ الرشید سلمہا کی فرمائش پر ان کی بچی کی شادی پر عزیزہ کے لئے تحفہ دے دیا (مبارکہ)

یارب یہی دعا ہے کہ ہر کام ہو بخیر
اکرام لازوال ہو انعام ہو بخیر
ہر وقت عافیت رہے ہر گام ہو بخیر
آغاز بھی بخیر ہو انجام بھی بخیر



فحش گوئی اور نعرہ تکبیر

(ایک چشم دید و گوش شنیدہ منظر سے متاثر ہو کر)

ہماری جان فدا سید الراء کے لئے
 سبھی نثار ہیں اس شاہِ دو سرّ کے لئے
 بروئے کار ہے شیطان نقاب برانداز
 ”بدی“ کو ”خوب ہے“ ہم کیوں کہیں ریا کے لئے
 طریق شرع نہیں اسوۂ رسول نہیں
 مقام شرم ہے یہ ”غول“ اتقیا کیلئے
 نبی کے نام مقدس کی آڑ لے لے کر
 وفا کی شان دکھانے چلے جفا کے لئے
 جو رہن ہو چکی ابلیس کے خزانے میں
 وہ ”روح“ نذرِ شہنشاہِ انبیاء کے لئے؟

دہان کھلتے ہی اڑتی ہے بوئے طاغوتی
 نہیں! یہ لب نہ ہلیں ذکرِ مصطفیٰ کے لئے

یزیدی فعل زبانوں پہ ”یا علی“ توبہ
یہ اور تیر چلے آل مرتضیٰ کے لئے
اسی زباں سے اسی وقت گند بک بک کر
خدا کا نام نہ لو ظالمو! خدا کے لئے



درایامِ کرب

مولا سمومِ غم کے تھیڑے پنہ! پنہ!
 اب انتظامِ دفعِ بلیات چاہئے
 جھلسے گئے ہیں سینہ و دل جاں بلب ہیں ہم
 جھڑیاں کرم کی، فضل کی برسات چاہئے
 مانا کہ بے عمل ہیں نہیں قابلِ نظر
 ہیں ”خانہ زاد“ پھر بھی مراعات چاہئے
 پل مارنے کی دیر ہے حاجتِ روائی میں
 بس التفاتِ قاضیِ حاجات چاہئے
 اتنا نہ کھینچ کہ رشتہ امید ٹوٹ جائے
 بگڑے نہ جس سے بات وہی بات چاہئے



میدان حشر کے تصور سے

نہ روک راہ میں مولا شتاب جانے دے
 کھلا تو ہے تری ”جنت کا باب“ جانے دے
 مجھے تو دامن رحمت میں ڈھانپ لے یونہی
 حساب مجھ سے نہ لے، بے حساب جانے دے
 سوال مجھ سے نہ کراے مرے سمیع و بصیر
 جواب مانگ نہ اے ”لاجواب“ جانے دے
 مرے گناہ تیری بخشش سے بڑھ نہیں سکتے
 ترے نثار! حساب و کتاب جانے دے
 تجھے قسم ترے ”ستار“ نام کی پیارے
 بروئے حشر سوال و جواب جانے دے
 بلا قریب کہ یہ ”خاک“ پاک ہو جائے
 نہ کر یہاں مری مٹی خراب جانے دے
 رفیقِ جاں مرے ، یارِ وفا شعار مرے
 یہ آج پردہ دری کیسی؟ پردہ دار مرے



دعا

مجمع اغیار میں یہ راز کی باتیں نہ کھول
میرے اپنے تک ہی رہنے دے مرے احوال کو
اپنی ستاری کا صدقہ میرے ستار العیوب
حوضِ کوثر میں ڈبو دے نامہ اعمال کو



نشانِ حقیقت کی آرزو

ڈاکٹر سر محمد اقبال کی نظم۔

کبھی اے حقیقت منتظر نظر آ لباسِ مجاز میں
 کہ ہزاروں سجدے تڑپ رہے ہیں مری جبینِ نیاز میں
 کے جواب میں



مجھے دیکھ طالبِ منتظر مجھے دیکھ شکلِ مجاز میں
 جو خلوصِ دل کی رمت بھی ہے ترے ادعائے نیاز میں
 ترے دل میں میرا ظہور ہے، ترا سر ہی خود سرِ طور ہے
 تری آنکھ میں مرا نور ہے، مجھے کون کہتا ہے دور ہے
 مجھے دیکھتا جو نہیں ہے تو، یہ تری نظر کا قصور ہے
 مجھے دیکھ طالبِ منتظر مجھے دیکھ شکلِ مجاز میں
 کہ ہزاروں سجدے تڑپ رہے ہیں تری جبینِ نیاز میں

مجھے دیکھِ رفعتِ کوہ میں مجھے دیکھِ پستیٰ کاہ میں
 مجھے دیکھِ عجزِ فقیر میں ، مجھے دیکھِ شوکتِ شاہ میں
 نہ دکھائی دوں تو یہ فکر کر کہیں فرق ہو نہ نگاہ میں
 مجھے دیکھِ طالبِ منتظر مجھے دیکھِ شکلِ مجاز میں
 کہ ہزاروں سجدے تڑپ رہے ہیں تری جبینِ نیاز میں
 مجھے ڈھونڈ دل کی تڑپ میں تو، مجھے دیکھِ روئے نگار میں
 کبھی بلبلوں کی صدا میں سن، کبھی دیکھِ گل کے نکھار میں
 میری ایک شان خزاں میں ہے، میری ایک شان بہار میں
 مجھے دیکھِ طالبِ منتظر مجھے دیکھِ شکلِ مجاز میں
 کہ ہزاروں سجدے تڑپ رہے ہیں تری جبینِ نیاز میں
 میرا نورِ شکلِ ہلال میں ، مرا حسنِ بدرِ کمال میں
 کبھی دیکھِ طرزِ جمال میں، کبھی دیکھِ شانِ جلال میں
 رگِ جان سے ہوں میں قریب تر، ترا دل ہے کس کے خیال میں
 مجھے دیکھِ طالبِ منتظر مجھے دیکھِ شکلِ مجاز میں
 کہ ہزاروں سجدے تڑپ رہے ہیں تری جبینِ نیاز میں



حضرت مصلح موعود کی یورپ سے آمد کے موقعہ پر

(شمس صاحب کے خط کے جواب میں)

صد مبارک آ رہے ہیں آج وہ
 روز و شب بے چین تھے جن کے لئے
 آگیا آخر خدا کے فضل سے
 دن گنا کرتے تھے جس دن کے لئے



(’مفضل‘، ۲۶ ستمبر ۱۹۵۵ء خیر مقدم نمبر)

بہتان پر صبر ایک یادگار نظم

محترم ڈاکٹر صاحبزادہ مرزا منور احمد صاحب

1939ء میں خاکسار مالیر کوٹلہ ایک ہفتہ کے لئے گیا۔ اس وقت خاکسار کے رشتہ کی بات محمودہ بیگم سے چل رہی تھی۔ میں نے اپنی آٹوگراف سیدہ بڑی پھوپھی جان حضرت نواب مبارکہ بیگم کو دی کہ کوئی نصیحت لکھ دیں۔ دوسرے روز خاکسار نے ان سے پوچھا کہ لکھ دیا ہے تو فرمایا ابھی ٹھہر و دعا کر رہی ہوں۔ چنانچہ دو دفعہ اسی طرح فرمایا تو پھر خاکسار کی واپسی کے دن سے ایک روز قبل مجھے بلا کر آٹوگراف دی اور کہا کہ تمہارے لئے دعا بہت کی ہے اور یہ اشعار میرے دل میں آئے ہیں جو لکھ دئے ہیں، جن کا عنوان تھا ”بہتان پر صبر“ خاکسار ذیل میں ان کا عکس شائع کر رہا ہے تاکہ احباب جماعت اس اصول پر عمل کر کے اپنی زندگیوں کو پرسکون اور کامیاب بنا سکیں اور اللہ تعالیٰ کی حفاظت میں رہیں۔ آمین ثم آمین۔

صبر ہر رنگ میں اچھا ہے پر اے مرد عقیل
غلط الزام پہ ہو صبر تو ہے صبر جمیل
لوگ سمجھیں گے تو سمجھیں یہ خطا کا ہے ثبوت
تم سمجھ لو کہ ہے سو بات کی اک بات ”سکوت“

شعلہ جو دل میں بھڑکتا ہے دبا دو اس کو
 جھوٹ پر آگ جو لگتی ہے بجھا دو اس کو
 ضبط کی شان کچھ اس طرح نمایاں ہو جائے
 آپ سے آپ ہی دشمن بھی ہراساں ہو جائے
 آج جو تلخ ہے بے شک وہی کل شیریں ہے
 سچ کسی نے ہے کہا ”صبر کا پھل شیریں ہے“
 کیا یہ بہتر نہیں مولا ترا ناصر ہو جائے
 نامرادیٰ عدو خلق پہ ظاہر ہو جائے
 صبر کر صبر کہ اللہ کی نصرت آئے
 تیری کچلی ہوئی غیرت پہ وہ غیرت کھائے
 وہ لڑے تیرے لئے اور تو آزاد رہے
 خوب نکتہ ہے یہ اللہ کرے یاد رہے
 لبِ خاموش کی خاطر ہی وہ لب کھولتا ہے
 جب نہیں بولتا بندہ تو خدا بولتا ہے

(مبارکہ، ۳ جون ۱۹۳۹ء)

تحریک دعائے خاص

”دعائے مرد مومن سے بدل جاتی ہیں تقدیریں“

(۱)

یاد ہے چھبیس مے سن آٹھ ☆ حزب المومنین!
 وہ غروب شمس وقتِ صبح محشر آفریں
 دیکھنے نہ پائے جی بھر کر کہ رخصت ہو گیا
 مشعلِ ایماں جلا کر نورِ دورِ آخریں
 ہاتھ ملتے رہ گئے سب عاشقانِ جاں نثار
 لے گیا ”جانِ جہاں“ کو گود میں جاں آفریں
 جسمِ اطہر کے قرینِ مرغانِ بسمل کی تڑپ
 ہو رہی تھی روحِ اقدس داخلِ خلدِ بریں
 جس طرف دیکھا یہی حالت تھی ہر شیدائی کی
 سر بہ سینہ، چشمِ باراں، پشتِ خم، اندوہ گیس
 حسرتیں نظروں میں لے کر صورتیں سب کی سوال
 اب کہاں تسکین ڈھونڈیں ”بے سہارے“ دل حزیں

وہ لب جاں بخش کہہ کر قم باذنی چپ ہوئے
 ہجر کے ماروں کو اب کوئی جلائے گا نہیں؟
 کون دکھلائے گا ہم کو آسمانی روشنی؟
 ”چودھویں کا چاند“ چھپ جائے گا اب زیر زمین
 دونوں ہاتھوں سے لٹائے گا خزانے کون اب؟
 تشنہ روحمیں کس سے لیں گی آب فیضان معین؟

(۲)

اک جوانِ منحنی اٹھا بعزمِ استوار
 اشکبار آنکھیں لبوں پر عہدِ راسخ دل نشیں
 شوکتِ الفاظ بھرائی ہوئی آواز میں
 کرب و غم میں بھی نمایاں عزم و ایمان و یقین
 میں کروں گا عمر بھر تکمیل تیرے کام کی
 میں تری تبلیغ پھیلا دوں گا بر روئے زمیں
 زندگی میری کٹے گی خدمتِ اسلام میں
 وقف کردوں گا خدا کے نام پر جانِ حزیں

یہ ارادے اور اتنی شانِ ہمت دیکھ کر
 اس گھڑی بھی ہو رہے تھے موحیرت سامعین
 درد میں ڈوبی ہوئی تقریر، سن سن کر جسے
 لوگ روتے تھے ملائک کہہ رہے تھے ”آفریں“
 چشمِ ظاہر ہیں سے پنہاں ہے ابھی اس کی چمک
 تیری قسمت کا ستارا بن چکا ماہِ مبین

(۳)

سر پہ اک بارِ گراں لینے کو آگے ہو گیا
 ناز کا پالا ہوا ماں باپ کا طفلِ حسین
 کر نہیں سکتا کوئی انکار عالم ہے گواہ
 جو کہا تھا اس نے آخر کر دکھایا بالیقین
 ذاتِ باری کی رضا ہر دم رہی پیشِ نظر
 خلق کی پروا نہ کی خدمت سے منہ موڑا نہیں
 چیر کر سینے پہاڑوں کے بڑھے اس کے قدم
 سینہ کوئی پر ہوئے مجبور اعدائے لعین
 دشمنوں کے وار چھاتی پر لئے مردانہ وار
 پشت پر ڈستے رہے ہر وقت مارِ آستین

ایسی باتیں جن سے پھٹ جاتا ہے پتھر کا جگر
 صبر سے سنتا رہا ماتھے پہ بل آیا نہیں
 کوئی پوچھے کس گنہ کی اس کو ملتی تھی سزا؟
 کس خطا پر تیر برسائے؟ گروہ ظالمیں!
 گریہ یعقوب نصفِ شبِ خدا کے سامنے
 صبرِ ایوبی برائے خلقِ با خندہ جبیں
 صرف کر ڈالیں خدا کی راہ میں سب طاقتیں
 جان کی بازی لگا دی قول پر ہارا نہیں
 ارضِ ربوہ جس کی شاہد ہے وہ معمولی نہ تھا
 خونِ ”فخر المصلین“ تھا شیرِ امّ المومنین
 آج فرزندِ مسیحائے زماں بیمار ہے
 دعویٰ دارانِ محبت سو رہے جا کر کہیں؟
 قومِ احمد جاگ تو بھی، جاگ اس کے واسطے
 ان گنت راتیں جو تیرے درد میں سویا نہیں
 ہو دعائے دردِ دل سالم رہے قائم رہے
 یہ ”دعائے احمدِ ثانی“ نویدِ اولیں
 (آمین)

دعائیں اور نصائح

خالد کے نام

[خالد (عبدالرحیم خاں) ایک زمانہ میں انگلینڈ میں فیمل ہو کر سخت گھبرا گئے تھے۔ اور ان دنوں صحت بھی کچھ خراب ہو گئی تھی۔ اس وقت ان کو ایک دعائیہ اور نصیحت کا خط لکھا تھا۔ یونہی قلم برداشتہ۔ وہ تہذیب النساء لاہور 1925ء میں شائع ہو چکا ہے اور وہ یہ ہے۔ مبارکہ]

جنوری 1925

السلام علیکم

آگاہ ہو تم پہلے اسلام کی سنت سے
 دیتی ہوں دعا خالد پھر صدق و محبت سے
 مقبول دعائیں ہوں، سب دور بلائیں ہوں
 لے آئے خدا تم کو اب خیر سے، عزت سے
 رحمت کا رہے سایہ بڑھتا ہی رہے پایہ
 ہر وقت خدا رکھے آسائش و صحت سے
 صحت بھی ہو عزت بھی ہو دین بھی دولت بھی
 سیرت ہے بہت اچھی ظاہر ہو یہ صورت سے

راضی ہو خدا تم سے، شیطان ہو جدا تم سے
 لبریز رہے سینہ ایمان کی دولت سے
 فضلوں کی لگیں جھڑیاں، خوشیوں سے کٹے گھڑیاں
 انعام کی بارش ہو، خالق کی عنایت سے
 مخلوق پہ شفقت ہو، ہر اک سے مروّت ہو
 معمور ہو دل ہر دم خالق کی محبت سے
 مخدوم وہی ہو گا جو دین کا خادم ہو
 سب شان ہے مسلم کی اسلام کی شوکت سے
 بن جاؤ خدا کے تم آجائے گی خود دنیا
 جوڑے ہوئے ہاتھوں کو تر عرق ندامت سے
 ہاں یاد رہے خالد یہ شان ہے مومن کی
 مایوس نہیں ہوتا اللہ کی رحمت سے
 محنت ہو اگر سچی ضائع وہ نہیں ہوتی
 تم کام کئے جاؤ اخلاص سے ہمت سے
 ہمت نہ کبھی ہارو مایوس نہ ہو ہرگز
 بڑھ کر نہ ہٹو پیچھے، اکتاؤ نہ محنت سے

سب فضلِ خدا ہو گا امید رکھو قائم
گھبرا نہ کہیں جانا افکار کی شدت سے
اللہ پہ بھروسہ ہو ، اور پاک ارادے ہوں
اعمال کی پرسش ہے انسان کی نیت سے
سینچا بھی کرو اس کو پانی سے دعاؤں کے
پھل کھانے ہیں گرم نے کچھ نخلِ ریاضت سے



غیر مطبوعہ اشعار

[حضرت سیدہ نواب مبارکہ بیگم صاحبہ اپنے ایک خط میں تحریر فرماتی ہیں:
”چند جستہ مزید دعائیا اشعار جو یاد تھے یا کوئی پرزہ وغیرہ مل گیا ارسال ہیں۔“]

(۱)

[ایک دعا جو 1941ء میں طیبہ صدیقہ بیگم مسعود احمد خان اپنے لڑکے کی
بیوی کو کہہ کر دی تھی]

میرے مولا کٹھن ہے راستہ اس زندگانی کا
مرے ہر ہر قدم پر خود رہ آسان پیدا کر
تری نصرت سے ساری مشکلیں آسان ہو جائیں
ہزاروں رحمتیں ہوں فضل کے سامان پیدا کر
جو تیرے عاشق صادق ہوں، فخرِ آلِ احمد ہوں
الہی نسل سے میری تو وہ انسان پیدا کر



(۲)

ایک پکار

کیا التجا کروں کہ مجسم دعا ہوں میں
 سرتا بہ پا سوال ہوں سائل نہیں ہوں میں
 میری خطائیں سب ترے غفراں نے ڈھانپ لیں
 اب بھی نگاہِ لطف کے قابل نہیں ہوں میں؟
 وحشت مری نہیں ابھی ہم پایۂ جنوں
 اہلِ خرد پہ بار ہوں عاقل نہیں ہوں میں
 میرا کوئی نہیں ہے ٹھکانا ترے سوا
 تیرے سوا کسی کے بھی قابل نہیں ہوں میں
 مٹی ہوئی خودی نے پکارا کہ اے خدا!
 آجا کہ تیری راہ میں حائل نہیں ہوں میں
 یہ راگ دل کا راز ہے سن درد آشنا
 کچھ ہمنوائے شورِ عنادل نہیں ہوں میں



(۳)

دردِ دل

درد کہتا ہے بہا دو خونِ دل آنکھوں سے تم
 عقل کہتی ہے نہیں! آہ و فغاں بے سود ہے
 خوف ہے مجھ کو کہ لگ جائے نہ اشکوں کی جھڑی
 آج میرا مطلعِ دل پھر غبارِ آلود ہے

(۴)

دعائیہ

[مسعود احمد خان کو بچپن میں لکھ کر دیا تھا]

دو جہاں میں تجھ کو حاصل گوہرِ مقصود ہو
 اے مرے مسعود تیری عاقبت محمود ہو
 (آمین)



(۵)

الحمد لله

فرش سے عرش پہ پہنچی ہیں صدائیں میری
میرے اللہ نے سن لی ہیں دعائیں میری

(۶)

[۱۹۲۴ء کو خواب میں شعر آیا]

مایوس و غم زدہ کوئی اس کے سوا نہیں
قبضے میں جس کے قبضہ سیفِ خدا نہیں

[”سیفِ خدا“ والا مصرع تو پورا یا درہا اوپر کے مصرع کا مفہوم بھی یہی تھا۔ اسی وقت اس کو لکھ بھی لیا تھا۔ ٹھیک کر کے بڑے ماموں جان مرحوم نے ”سیفِ خدا نہ ہو“ لکھا ہے مگر اصل اسی طرح تھا جس طرح میں نے لکھا ہے۔ (مبارکہ)]

(۷)

ایک شب کو دعا کے بعد خواب میں یہ مصرعہ باواز بلند سنائی دیا آنکھ کھلی تو
 حضرت اماں جان میرے قریب نماز میں مصروف تھیں
 خیر ہی خیر رہے خیر کی راہیں کھل جائیں
 اس پر مصرع لگایا گیا۔ شعر ہوا۔

وہ کرم کر کہ عدو کی بھی نگاہیں کھل جائیں
 ”خیر ہی خیر رہے خیر کی راہیں کھل جائیں“

(۸)

متفرق

اور کرشمہ قادرِ باری! قدرت کا دکھلا دے
 بنے بنائے ٹوٹ چکے اب ٹوٹے کام بناوے
 الہی مشکلیں آسان کر دے
 الہی فضل کے سامان کر دے

(۹)

[کسی عزیز لڑکی نے مصرع طرح غالب کا دے کر چند اشعار کہلوائے تھے،
وہ بھی پانچ چھ لکھے ہوئے مل گئے ہیں]

پھر دکھا دے مجھے مولا میرا شاداں ہونا
صحنِ خانہ کا میرے رشکِ گلستاں ہونا
ان کے آتے ہی مرے غنچہٴ دل کا کھلنا
اس خزاں کا مری صد فصلِ بہاراں ہونا
خلقتِ انس میں ہے انس و محبت کا خمیر
گر محبت نہیں بیکار ہے انساں ہونا
قابلِ رشک ہے اس خاک کے پتلے کا نصیب
جس کی قسمت میں ہو خاکِ درِ جاناں ہونا
رو کے کہتی ہے زمیں گر نہ سنے نامِ خدا
”ایسی بستی سے تو بہتر ہے بیاباں ہونا“
فعلِ دونوں ہی نہیں شیوہٴ مردِ مومن
رونا تقدیر کو، تدبیر پہ نازاں ہونا
لہ الحمد چلی رحمتِ باری کی نسیم
دیکھنا غنچہٴ دل کا گلِ خنداں ہونا

یاد مشہود اور درخواست دعائے نعم البدل

[عزیزی سید مسعود احمد اور عزیزہ امۃ الرؤوف بیگم کا پلوٹھی کا بیٹا سید مشہود احمد جو بہت پیاری اداؤں والا بچہ نیز اپنی عمر سے بڑھ کر ذہین اور خوش خلق بچہ تھا چھوٹی عمر لے کر آیا تھا۔ اسے ہمارے پیارے مولیٰ نے بلا لیا۔ اس جدائی سے سب عزیزوں کے دل غمگین طبعی طور پر ہو گئے۔ اسکی والدہ اور پردیسی مجاہد باپ نیز منصور احمد اور ناصرہ بیگم سلمہا اللہ تعالیٰ پر یہ صدمہ بہت اثر انداز ہوا۔ درخواست ہے کہ سب احمدی بھائی بہن ان کے لئے خیر سے نعم البدل نیک خادم دین عطا ہونے کی دعا فرما کر ممنون فرمائیں اور ساتھ ہی عزیزہ امۃ الشکور میری نواسی عزیزہ ناصرہ احمد کی بیٹی اور عزیزہ امۃ القدوس (بیگم مرزا وسیم احمد) کے لئے بھی بہت دعا فرمائیں۔ ان دونوں کے ولادت پھر ہونے والی ہے۔ دونوں کے لڑکے مردہ پیدا ہو چکے ہیں۔ اب خدا تعالیٰ زندگی والے صحیح و سالم، ماؤں کی بھی صحت اور زندگی کے ساتھ، ان کو بیٹے نیک خادم دین، بلند اقبال عطا فرما کر خوشی دکھائے۔ مندرجہ ذیل چند شعر مشہود کی یاد میں کہے تھے۔ والسلام۔ مبارکہ]

مسکرا کر جس نے سب کے دل لبھائے چل بسا
پیار کرتے تھے جسے اپنے پرانے چل بسا
خلق اس معصوم کا، اس کی ادا میں دل نشین
بھولنا چاہیں بھی گر تو بھولنا ممکن نہیں

بھولے بھالے منہ سے وہ باتیں نرالی آن سے
 ننھے منے پاؤں سے چلنا وہ اس کا شان سے
 کشتیٰ عمر رواں یکدم کدھر کو مڑ گئی
 اک ہوا ایسی چلی کہ گھر کی رونق اڑ گئی
 چار دن ہنس کھیل کر مشہود رخصت ہو گئے
 کھل کے گلہائے مسرت داغِ حسرت دے گئے
 نقشِ دل پر ایک تصویرِ خیالی رہ گئی
 گود ماں کی بھر کے پھر خالی کی خالی رہ گئی
 اپنی رحمت سے الہی جلد دے نعم البدل
 یہ دلِ فرقت زدہ بے چین پھر پا جائیں گل☆



(الفضل ۱۲ مارچ ۱۹۶۴ء)

☆ گل بمعنی سکون و آرام

ایک مجاہد کی جدائی پر

[اسی گزشتہ جلسہ سالانہ کے قریب ایک صبح آنکھ کھلتے کھلتے یہ مصرع میری زبان پر تھا۔ ۷]

غلامے از غلامانِ محمدؐ

اس سے پہلے کوئی خواب دیکھا ہو تو وہ فراموش ہو چکا تھا، بظاہر اس میں کوئی قابل تشویش پہلو محسوس ہونا ضروری نہ تھا تاہم میرے دل پر اچھا اثر نہ تھا۔ وہم آتے رہے۔ دعا کی مگر خیال سالگا رہا۔

چوہدری فتح محمد سیال صاحب مرحوم کی اچانک وفات کی خبر پر اس خواب والے مصرعے پر چند اشعار اس صدمہ کی حالت میں آخر صورت پذیر ہو گئے جو درج ذیل ہیں۔
اللہ تعالیٰ محفوظ رکھے کسی کا بچہ وفات پا جائے تو دعادی جاتی ہے کہ خدا نعم البدل دے مگر میرے خیال میں ان بیش قیمت خدام دین کی وفات پر اس سے بھی بڑھ کر ٹپ کے ساتھ ہر احمدی کے دل سے یہ دعا نکلی چاہئے کہ الہی ہم کو نعم البدل دے۔ ایک نہیں بلکہ ایک کے عوض ہزاروں۔ آمین۔ مبارکہ [

جواں مردے ز مردانِ محمدؐ ”غلامے از غلامانِ محمدؐ
یکے از عاشقانِ روئے احمد یکے از جاں نثارانِ محمدؐ
سنا ہے آج رخصت ہو گیا ہے نبھا کر عہد و پیمانِ محمدؐ
بسرعت سوئے جنت اڑ گیا ہے مجاہد طیرِ پڑانِ محمدؐ

رہا کوشاں پئے فتحِ محمدؐ فدا کی جانِ قربانِ محمدؐ
 وہ چل دیتا جدھر کرتے اشارہ علمبردارِ ذی شانِ محمدؐ
 اسی کوشش میں ساری عمر گزری پھلے پھولے گلستانِ محمدؐ
 بشر تھا پھرتے پھرتے تھک گیا تھا پنہ لی زیرِ دامنِ محمدؐ
 مبارک ہے یہ انجامِ مبارک
 زہے قسمتِ مجبانِ محمدؐ



احمدی بچیوں کی جانب سے

دعا برائے خلیفۃ المسیح ایده اللہ



قرار و سکون دل کو آتا نہیں ہے کسی طور یہ چین پاتا نہیں ہے
 کڑا وقت ہے اور بڑا اضطراب کھلے ہیں مگر اس کی رحمت کے باب
 دلِ غمزدہ تُو ہراساں نہ ہو دعا کر خدا سے، پریشاں نہ ہو
 بڑا اس نے احسان ہم پر کیا ہے طریقہ تسلی کا بتلا دیا ہے
 وہ ہے تیری شہ رگ سے زیادہ قریب کہا اس نے بندوں کو اِنْسِ مُجِیْب
 کہا میرے بندو! نہ ہونا ملول دعائیں کرو، میں کروں گا قبول
 وہی یاد وعدہ ترا کر رہی ہوں بڑی آس لے کر دعا کر رہی ہوں
 الہی ہمیں رنج و غم سے چھڑا دے خوشی کی خبر ہم کو جلدی سنا دے
 یہ ممکن نہیں ہے کہ خالی پھرے وہ ترے در پہ بندہ جو کوئی صدا دے
 خدایا میں ناچیز بندی ہوں تیری میں جو مانگتی ہوں مجھے وہ دلا دے

ترے سامنے ہاتھ پھیلا رہی ہوں مری شرم رکھ میری جھولی بھرا دے
 وہ ”محبوب“ تیرا ہمارا ”خليفة“ بہت دن سے بیمار ہے اب شفا دے
 گھرے ہیں جو بادل یہ پھٹ جائیں سارے ہوائیں تو رحمت کی اپنی چلا دے
 کرم سے انہیں تندرستی عطا کر بلائیں ٹلیں اور خوشیاں دکھا دے
 اندھیرا مٹے روشنی پھیل جائے اب اک اور عالم کو پھیرا دکھا دے
 کہو سننے والو میرے ساتھ آمین
 خدا تم کو بہتر سے بہتر جزا دے



پھلے اور پھولے یہ گلشن تمہارا

[محترم صاحبزادہ مرزا مبارک احمد صاحب کے فرزند اکبر صاحبزادہ مرزا مجیب احمد صاحب کی شادی کی تقریب پر حضرت سیدہ نواب مبارکہ بیگم صاحبہ مدظلہا العالی نے مندرجہ ذیل اشعار رقم فرمائے ہیں اور تحریر فرمایا:

”پیارے مبارک!

باوجود طبیعت آج کل اکھڑی اکھڑی رہنے کے اور صحت کی خرابی کے تمہاری فرمائش پر سات شعر سادہ سے دلی دعاؤں کے ساتھ ارسال ہیں۔

(مبارکہ ۶۳-۱۱-۲۸)

مرے پیارے بھائی کے پیارے مبارک
 رہیں کام سارے تمہارے مبارک
 مبارک ہو بیٹے کی شادی رچانا
 مبارک بھتیجی تمہیں بیاہ لانا
 مبارک یہ جوڑا ہو فضلِ خدا سے
 قدم ان کے بھٹکیں نہ راہِ وفا سے
 مبارک ملیں ان کی کھیتی سے فصلیں
 چلیں ان سے یارب بہت پاک نسلیں

ملے ان کو ہر دین و دنیا کی نعمت
 دلوں پر ہو غالب خدا کی محبت
 پھلے اور پھولے یہ گلشن تمہارا
 بھرے موتیوں سے یہ دامن تمہارا
 دعا میری سن لے خدائے مجیب
 کہا جس نے رحمت سے انی قَرِيب
 (آمین)



اپنے پیارے بھائی کی یاد میں

”کچھ زمین کی کچھ آسمان کی“

حضرت مرزا بشیر احمد رضی اللہ عنہ (کی وفات پر)

کون جی میرا آج بہلائے
 کس کو دل داغ اپنے دکھلائے
 راہبر! یہ بتا کہاں ہیں وہ
 دل مضطر انہیں کہاں پائے
 خضر ہم تو اسی کو جانیں گے
 جو ہمیں دلربا سے ملوائے
 گل کھلے ہیں بہار آئی ہے
 کاش ایسے میں وہ بھی آجائے

ڈھونڈتی ہے جنہیں نظر میری
 سب تو آئے وہی نہیں آئے
 یہ مری آہ کا اثر تو نہیں
 عرش کے بل رہے ہیں کیوں پائے
 ہم تو دل دے کے جان سے اپنی
 کوئے جاناں میں ہاتھ دھو آئے
 زندگی ہو جسے عزیز بہت
 وہ نہ مرنے کی دل میں ٹھہرائے
 اب تو بیٹھے ہیں گوش بر آواز
 چاہے جس وقت یار بلوائے



مجاہدین کے نام

[حضرت سیدہ نواب مبارکہ بیگم صاحبہ نے ذیل کی نظم ناسازی طبع اور علالت کے باوجود کہی ہے۔ آپ کی طبیعت بالعموم ناساز رہتی ہے۔ نیز سیدنا حضرت خلیفۃ المسیح الثانی ایدہ اللہ تعالیٰ کی علالت کی وجہ سے بھی آپ کا متفکر رہنا ایک طبعی امر ہے۔ احباب ان ایام میں خصوصیت سے دعا کریں کہ اللہ تعالیٰ حضور ایدہ اللہ کو اور حضرت سیدہ موصوفہ کو اپنے فضل سے صحت کاملہ و عاجلہ عطا فرمائے اور ان مقدس بزرگوں کے بابرکت سایہ کوتا دیر ہمارے سروں پر قائم رکھے۔ آمین]

کرنا ہے جس کو پار وہ سرحد قریب ہے
ہمت کرو زمینِ آب و جد قریب ہے
ہو نذرِ جاں قبول تو مشہد قریب ہے
بڑھتے چلو کہ منزلِ مقصد قریب ہے
بڑھتے چلو کہ منزلِ مقصد قریب ہے

ہاں ہاں یہ کیا کہ بیٹھ رہا جی کو چھوڑ کر
بھائی خدا کے واسطے ایسا غضب نہ کر
آنکھیں تو کھول، سر تو اٹھا، دیکھ تو ادھر
قصرِ مراد کے کلس آتے ہیں وہ نظر
بڑھتے چلو کہ منزلِ مقصد قریب ہے

مومن قدم بڑھا کے ہٹاتے نہیں کبھی
 ان کو قضا کے تیر ڈراتے نہیں کبھی
 مردانہ وار بڑھتے ہیں سینہ سپر کئے
 غازی عدو کو پیٹھ دکھاتے نہیں کبھی
 بڑھتے چلو کہ منزل مقصد قریب ہے
 بڑھتے چلو کہ نصرتِ حق ہے تمہارے ساتھ
 اپنے خدا کا ہاتھ دکھا دو خدائی کو
 جنت کے در کھلے ہیں شہیدوں کے واسطے
 رحمتِ خدا کی آئے گی خود پیشوائی کو
 بڑھتے چلو کہ منزل مقصد قریب ہے



حضرت خلیفۃ المسیح الثانی کی یاد میں

مبارک آمدن ، رفتن مبارک

[میں حضرت سیدنا بڑے بھائی صاحب حضرت خلیفۃ المسیح الثانی رضی اللہ عنہ کے خیالوں میں کھوئی ہوئی تھی۔ گزری ہوئی یادوں نے تازہ ہو کر تصور میں آ کر مجھے زمانہ ماضی میں پہنچا دیا تھا، دل درد فراق سے بے چین و بے قرار ہو رہا تھا کہ خود بخود بغیر کسی شعر کہنے کے ارادے کے حسب ذیل مصرع قلب میں گزرا۔ اس پر چند اشعار ہو گئے جو ارسال ہیں۔ مبارک۔]

بشارت دی مسیحا کو خدا نے	تمہیں پہنچے گی رحمت کی نشانی
ملے گا ایک فرزندِ گرامی	عطا ہو گی دلوں کو شادمانی
وہ آیا ساتھ لے کر ”فضل“ آیا	بصد اکرام شاہِ دو جہانی
مٹا کر اپنی ہستی راہِ حق میں	جہاں کو اس نے بخشی زندگانی
یہی مد نظر تھا ایک مقصد	برائے دین احمد جانفشانی
رہی نصرت خدا کی شامل حال	گزارِ زندگی با کامرانی
ہمیں داغِ جدائی آج دے کر	ہوا حاضر حضورِ یارِ جانی
جو اُس نے ”نور“ بھیجا تھا جہاں میں	ہوا واصل بہ رپّ جاودانی

وہ جس کے قلب و روح و تن مبارک

مبارک آمدن ، رفتن مبارک

(الفضل ۱۸ دسمبر ۱۹۶۵ء)

خليفة المسيح الثالث رحمہ اللہ تعالیٰ

کل عزیز می مبشر احمد، محمودہ منور کے بڑے لڑکے نے ایک تصویر عزیز می ناصر احمد خلیفۃ المسیح الثالث کی اس گزشتہ جلسہ سالانہ کی بھیجی۔ اس کو دیکھا۔ لیٹے لیٹے، اسی وقت یہ تین شعر زبان پر آگئے اور سوچا کہ یہ اس کے نیچے لکھے جاتے تو اچھا تھا۔
الفضل کے لئے ارسال ہیں۔ مبارکہ۔

خدا کا فضل ہے اس کی عطا ہے

محمدؐ کے وسیلے سے ملا ہے

”مبارک“ تھا یہ اُمّ المؤمنین کا

ہوا مقبول رب العالمین کا

نویدِ احمد و تنویرِ محمود

یہ ”موعود ابنِ موعود“ ابنِ موعود

”تشنہ روحوں کو پلا دو شربت وصل و بقا“

[حضرت مرزا ناصر احمد خلیفۃ المسیح الثالث رحمہ اللہ کے مصرع کی تضمین۔ یہ مصرع حضور کو خواب میں بتلایا گیا تھا۔]

جب سے تجویزِ سفر تھی سب تھے مصروفِ دعا
خود امیر المؤمنین اور ہر غلامِ باوفا
یا الہی خیر ہو آئیں بصد فتح و ظفر
درد دل سے تھی حضورِ ذاتِ باری التجا
طالبِ ”نَصْرٍ مِّنَ اللّٰهِ“ سائلِ ”فَتْحِ قَرِيبٍ“
روز و شب رہتا تھا سالارِ سپاہِ مصطفیٰ☆
رحمتِ حق جوش میں آئی یہ حالت دیکھ کر
بہر تسکین و سکون مولا نے یہ مژدہ دیا
میری نصرت ہم قدم ہے فضل میرا ہم نفس
اے ”مبارک“ جا سفر تیرا مبارک کر دیا
یہ زباں تیری، قلم تیرا، ترے قلب و دماغ
ہیں سبھی میرے تصرف میں، تجھے پھر خوف کیا

[☆ سپاہِ مصطفیٰ سے مراد جماعت احمدیہ ہے جس کا مقصد اولین اور فرض اولین خدمتِ اسلام اور سینہ سپر ہو کر تمام عالم

کے چپے چپے پر اسلام کا علم، توحید کا پرچم بلند کرنا ہے۔ مبارک]

کہہ چکا ہے رحمتِ عالم کا فرزندِ جلیل
 ”ہم ہوئے دلبر کے اور دلبر ہمارا ہو گیا“
 کام کو جس کے چلا ہے خود وہ تیرے ساتھ ہے
 اے مرے ”ناصر“ ہے تیرا حافظ و ناصر خدا
 تجھ کو روحانی خزانے ہیں مسیحا سے ملے
 دونوں ہاتھوں سے لٹا اے صاحبِ جود و سخا
 علم و عرفاں تم کو بخشا اور کنز بے بہا
 یہ کلام ربِ اکبر یہ کتابِ حق نما
 دل میں ایمان و یقین ہے ہاتھ میں قرآن ہے
 ”تشنہ روحوں کو پلا دو شربتِ وصل و بقا“



تضمین بر اشعار حضرت مسیح موعود علیہ السلام

(۱)

کفر کے ہاتھوں سے پا سکتے نہیں جائے مفر
 نرغہ بد باطناں سے بڑھ رہا ہے شور و شر
 کیوں نہ ہو ہر اہل دل کا دیکھ کر زخمی جگر
 تیر بر معصوم می بارد خبیث بد گہر
 آسماں را حق بود گر سنگ بارد بر زمیں

(۲)

قدر داں اسلام کے باقی نہ حامی ہے یہ عید
 جانتے ہیں سہل دشمن جنس ایماں کی خرید
 ہیں کہاں! آگے بڑھیں نصرت کو مردان سعید
 ہر طرف کفر است جوشاں ہچو افواج یزید
 دین حق بیمار و بے کس ہچو زین العابدین

(الفضل جنوری ۱۹۶۸ء)

مغفرت بے حساب ہو جائے
مرحمت لا جواب ہو جائے

[شروع سال کی بات ہے ایک شب حالت خواب میں یہ شعر میری
زبان پر جاری ہوا۔]

مغفرت بے حساب ہو جائے
مرحمت لا جواب ہو جائے

قربِ رحمت مآب حاصل ہو
وصلِ عالی جناب ہو جائے

دل کے مالک پکار سن دل کی
ہر دعا مستجاب ہو جائے

بادِ رحمت سے اڑ کے ہر غم و فکر
ایک بھولا سا خواب ہو جائے

سید داؤد احمد صاحب کی وفات پر

خوبیاں بھر دی تھیں مولیٰ نے دلِ داؤد میں
خادم محمود پہنچا خدمتِ محمود میں



سونپا ہے تمہیں خالق و مالک کی اماں میں
سوئے ہو یہاں، آنکھ کھلے باغِ جنان میں

نذرِ محمود

دشمن بنے جو تیرے محبوبوں کی جان کے
 وہ خود ہی اپنی جان سے بیزار ہو گئے
 جھنڈا رہا بلند محمدؐ کے دین کا
 ذلت جو چاہتے تھے سبھی خوار ہو گئے



سونپا تمہیں خدائے جہاں کی امان میں

[حضرت سیدہ نواب مبارکہ بیگم صاحبہ نے یہ اشعار محترمہ صاحبزادی امۃ النور صاحبہ سلمہا اللہ تعالیٰ بنت محترم میاں عبدالرحیم احمد صاحب کی تقریب شادی پر کہے تھے۔ الفضل]

سونپا تمہیں خدائے جہاں کی امان میں
 ہر خیر بخش دے تمہیں دونوں جہان میں
 ربِّ دود اپنی محبت عطا کرے
 آپس میں اتفاق و موڈت عطا کرے
 سایہ رہے سروں پہ حفیظ و رقیب کا
 ہوتا رہے بلند ستارہ نصیب کا



ایک تحریک پر بھائیوں کی یاد میں

[حضرت سیدہ نواب مبارکہ بیگم صاحبہ نے اپنی ناسازی طبع کے باوجود اپنا تازہ منظوم کلام اور اس سے متعلق ایک بیش قیمت نوٹ الفضل میں اشاعت کی غرض سے عنایت فرمایا ہے جو ذیل میں ہدیہ قارئین کیا جا رہا ہے۔]

نوٹ: ایک بہت پرانی دوست جو قریبی عزیز، میرے میاں مرحوم کی بھتیجی ہیں ان کے خط کے ایک مصرعہ آخری لکھا تھا پھر چار شعر ہو گئے انہوں نے لکھا تھا عرصہ سے آپ کے خطوط میں وہ بات نہیں رہی نہ وہ مزاح کا رنگ، نہ چمک، نہ شوخی، نہ وہ مزے کی باتیں۔ کیا ہوا! کیا بات ہے؟ ان کی تحریر نے وجہ کی یاد دلا دی اور اس وقت بھائیوں کی یاد خصوصاً سب سے زیادہ محبت کرنے والے بہت خیال رکھنے والے حضرت بڑے بھائی صاحبؒ (حضرت مصلح موعود) کی یاد آئی۔ ان کا ہر بات دل کی کرنا، پرانی باتیں سننا اور سننا یاد آ گیا، گونئیوں بھائیوں کی یہی کیفیت تھی بہت محبت کی، بہت قدر کی، بہت ہمدردی پیار سب سے ہی سب کی یاد نے افسردہ کر دیا۔ خصوصاً اس خاص وجود کا خاص پیار بچپن سے اب تک جن کا گود میں اٹھانا بھی یاد آتا ہے آج تک۔ باہر لاہور وغیرہ گاہے میرے بچپن میں بھی جاتے تو کبھی کھلونے اور کبھی اچھے اچھے کریکرز جن میں سے پیاری پیاری چیزیں نکلتی تھیں، لاتے۔ ہر شکایت، ہر بات میں ان کے پاس یا حضرت مسیح موعود علیہ السلام کے پاس کرتی تھی۔ گویا یہ بھی باپ اور بھائی کی محبت کا مجموعہ تھے اور بڑی ہوئی تو خاص دوست کی صورت بھی شامل ہوئی۔ اللہ تعالیٰ میرے بھائیوں کے درجات بلند سے بلند فرمائے۔ ان کی اولادیں سلامت رہیں، نیک رہیں، سچے دل سے خادمین رہیں،

اور ایسی ہی نسلیں چلیں اور ہمیشہ میری دعا رہتی ہے کہ ہم سب کی اولادیں در اولادیں اور نسلیں جو رسول کریم صلی اللہ علیہ وسلم کے روحانی فرزند جلیل کی روحانی اور جسمانی اولادیں ہیں اسی نام سے منسوب حقیقی رنگ میں ہونے اور روحانی اور جسمانی اولاد کہلانے کے ہمیشہ قابل رہیں۔ میرے مولا! تیرا دامن رحمت کبھی بھی ہاتھوں سے نہ چھوٹے، اور ہم کو بھی اور ہماری سب اولادوں کو ہماری نسلوں کو تا قیامت اپنے سچے عاشق رسول کریم کے عاشق حضرت مسیح موعود کے فدائی بنائے رکھنا۔ ہم جسمانی اور روحانی اولاد کہلانے کے حقیقی معنوں میں قابل رہیں۔ تیرے در سے کبھی دھتکارے نہ جائیں۔ یہی دعا آپ کی سب روحانی نسلوں کے لئے بھی ہے۔ میرے قریب و مجیب، نعم الحیب! ہم تیرے ہی ہو جائیں اور تو ہمارا ہو جائے۔ تیری رضا، تیری لازوال محبت کی دولت کا خزانہ نصیب ہو۔ آمین۔ والسلام مبارکہ [

جو مجھے چاہتے تھے، چاہ کو پہچانتے تھے
ان کی فرقت کی وہ تنویر کہاں سے لاؤں؟
کاغذی عکس بھی ہیں دل پہ مرے نقش مگر
بولتی ہنستی وہ تصویر کہاں سے لاؤں؟
وہ کہاں پیار، وہ آپس میں دلوں کی باتیں
آہ اس خواب کی تعبیر کہاں سے لاؤں؟
دلِ پڑمردہ میں باقی نہ رہی زندہ دلی
اب میں وہ شوخی تحریر کہاں سے لاؤں؟

ڈاکٹر حشمت اللہ خان صاحب کی نومولود بچی کی وفات پر

[حضرت نواب مبارک بیگم صاحبہ نے جناب ڈاکٹر حشمت اللہ صاحب کی لڑکی کی ولادت پر جذبات پر مسرت کا اظہار بذریعہ پاکیزہ اشعار فرمایا تھا۔ اب اس بچی کی وفات پر اظہار رنج و افسوس بھی کیا ہے اور ایک خط ڈاکٹر صاحب کو لکھا۔ چونکہ اس کا مطالعہ ہر ایک کے لئے موثر و مفید ہو سکتا ہے اس لئے درج ذیل کیا جاتا ہے۔ (افضل ۹ دسمبر ۱۹۷۷ء)

”پرسوں آپ کا کارڈ اور ننھی عزیزہ مرحومہ کی وفات کی خبر معلوم ہوئی دل کو بہت صدمہ ہوا۔ مجھے اس بچی کو دیکھنے کا کس قدر شوق تھا جس کی آمد پر ہم سب نے خوشی منائی مگر افسوس اس کو دیکھنا بھی نہ ملا اور وہ چند روزہ مہمان سب سے بے ملے ہی رخصت ہو گئی۔ انا للہ و انا الیہ راجعون۔ شاید ہم لوگوں کی زیادہ خوشی میں اللہ تعالیٰ کے نزدیک یہی بھید پوشیدہ تھا کہ یہ بہت جلد رخصت ہو جائے گی۔ جیسا کہ جلد رخصت ہونے والے مہمان کی زیادہ آؤ بھگت کی جاتی ہے اور زیادہ اظہار مسرت کیا جاتا ہے کیونکہ خاطر مدارات کے لئے نہایت کم عرصہ ہوتا ہے۔ خدا تعالیٰ آپ کو نعم البدل عطا کرے۔ بچی کی والدہ کو بہت صدمہ ہوگا، کیونکہ قاعدہ ہے کہ گود کا بچہ ماں کو زیادہ محبوب ہوتا ہے اور اس کی وفات کا صدمہ خواہ دیر پا نہ ہو مگر شدید ضرور ہوتا ہے۔ اغلباً یہ وجہ ہے کہ علاوہ روحانی رشتہ کے ابھی جسمانی تعلق قطع ہوئے بھی زیادہ عرصہ نہیں گزرا ہوتا اور ابھی وہ گویا تازہ حصہ جسم ہوتا ہے۔ میری طرف سے بہت بہت اظہار افسوس کریں۔ اللہ تعالیٰ ان کو صبر و اطمینان بخشے۔ جو خدا کو منظور ہو وہی ہوتا ہے۔ چار شعر اس کی یاد میں ارسال ہیں، کبھی کچھ کہنا پڑتا ہے کبھی کچھ۔ خدا کی رضا جو چاہتی ہے کراتی ہے۔“

ٹال سکتا ہے کون فرمانِ خدا کس طرح پوری نہ ہوتی سر نوشت
آگئی تھی چند روزہ سیر کو پر اسے بھائی نہیں دنیائے زشت
ہاتھ ملتے تھے ادھر تیماردار سر پہلستی تھی ادھر وہ خوش سرشت
کھل گئیں آخر قفس کی کھڑکیاں اڑ گئی وہ بلبلِ باغِ بہشت
(مبارک بیگم)



تحریک دعائے خاص

زمانہ، زمانہ ہے محمود کا

خلیفہ خدا نے جو تم کو دیا ہے عطاءِ الہی ہے فضل خدا ہے
 یہ مولا کا اک خاص احسان ہے وجود اس کا خود اس کی برہان ہے
 خلیفہ بھی ہے اور موعود بھی مبارک بھی ہے اور محمود بھی
 لبوں پر ترانہ ہے محمود کا
 زمانہ، زمانہ ہے محمود کا



(الفضل ۳۱ اپریل ۱۹۷۰ء)

محترمہ بشریٰ صدیقہ صاحبہ اہلیہ مکرم صدیق یوسف صاحب دارالصدر غربی ربوہ اپنے ایک مضمون میں تحریر کرتی ہیں۔

”آپ سیدہ کے نام لاہور سے محترمہ قیصرہ بیگم صاحبہ کا خط آیا۔ انہوں نے آپ کو ”پیاری دادی جان“ لکھا ہوا تھا۔ میں نے تعجب سے پوچھا کہ آپ کو دادی جان کس نے لکھا ہے کیونکہ میں کبھی کسی پوتے یا پوتی کو آپ کو دادی جان کہتے نہیں سنا تھا۔ سب آپ کو ”بڑی امی“ کہتے تھے۔ آپ سیدہ نے بتایا کہ یہ میاں (یعنی حضرت نواب محمد علی خان صاحبؒ) کی بھتیجی قیصرہ بیگم ہیں یہ مجھے دادی جان کہتی ہیں۔

پھر آپ نے قیصرہ بیگم کی طرف سے لکھی ہوئی نظم دکھائی اور بتایا کہ قیام پاکستان سے پہلے کی بات ہے کہ عزیز بیگم قیصرہ کے امی ابا سفر پر گئے ہوئے تھے اور اس بچی کو میرے پاس چھوڑ گئے تھے۔ یہ اپنی امی کو بہت یاد کرتی تھی اور اس کی فرمائش پر یہ نظم لکھی تھی اور اس کی طرف سے اس کی والدہ کو بھجوائی تھی۔ اب جب عزیزہ قیصرہ بیگم کا خط جولاہور سے آیا تھا اس کے جواب میں دوبارہ یہ نظم لکھوا کر انہیں بھجوائی۔ آپ سیدہ فرماتی ہیں کہ یہ اس خط کی نقل ہے جو میں نے اشعار میں تمہاری طرف سے تمہاری والدہ مرحومہ کو لکھا تھا“

سلام اس پہ جس شاخ کا ہوں ثمر
بڑا حق ہے جس کا میری ذات پر
بڑے پیار سے جس نے پالا مجھے
سمجھتی ہے گھر کا اجالا مجھے
سنا ہے کہ چاہو جو جنت ملے
تو پاؤ گے ماؤں کے قدموں تلے
خدا نے کہا یہ قرآن میں
رہو اپنی ماؤں کے فرمان میں

نہ بات ان کی الٹو نہ تم اف کہو
 وہ کچھ کہہ بھی لیں گر تو چپکے رہو
 ذریعہ بنے گی یہ اس کی رضا کی
 اطاعت ہے ماں کی اطاعت خدا کی
 دیا سخت حکم اور تاکید کی
 نہ احسان میں ماں باپ کے ہو کمی
 یہ فرمان ربی ہے کیوں؟ اس لئے
 کہ اُس نے سہے دکھ تمہارے لئے
 بڑے درد سہہ کر مصیبت اُٹھا کر
 ملایا تمہیں اس دنیا میں لا کر
 رکھا آنکھ میں مثلِ نورِ نظر
 پلایا تمہیں اپنا خون جگر
 خدا کی گواہی یہ جب سے سنی ہے
 بہت قدر دل میں مرے بڑھ گئی ہے
 میری پیاری اُمی میری سب سے پیاری
 رہوں گی دل و جاں سے تابع تمہاری
 دعا کر رہی ہوں کہ مولا مرے
 مجھے ماں کی خدمت کی توفیق دے
 اطاعت کروں دور ہوں یا قریب
 کہیں سب مجھے بادب بانصیب

حضرت سیدہ نواب مبارکہ بیگم صاحبہ فرماتی ہیں کہ ان اشعار سے خلافت ترکی مراد ہے۔

اسلام پر یہ سخت مصیبت کا وقت ہے
 کچھ اس میں شک نہیں کہ قیامت کا وقت ہے
 آفت میں گھرا ہے یہ آفت کا وقت ہے
 مسلم قدم بڑھا کہ یہ ہمت کا وقت ہے
 ہاں کچھ بھی شک نہیں ہے کہ ہمارے قصور ہیں
 مانگو دعائیں گر کے خدا کے حضور میں
 تڑپا کرنے نہ اب کوئی گلغام کے لئے
 رونا ہو جس کو روئے وہ اسلام کے لئے
 ہرگز کرے نہ کام کوئی نام کے لئے
 ہو مال خرچ دین کے اکرام کے لئے

روؤ خدا کے سامنے آنسو بہاؤ تم
 یہ آگ جس طرح سے بجھے اب بجھاؤ تم
 ہم نے خدا کے دین کو بالکل بھلا دیا
 جو جو تھے حکم سب کو نظر سے گرا دیا
 دل سے خدا کا نقشِ محبت مٹا دیا
 اتنے بڑھے کہ خوف بھی دل سے اٹھا دیا
 فریاد سب کیا کریں آقا کے سامنے
 تڑپا کریں نماز میں مولا کے سامنے
 رب کریم فضل سے سن لے دعائیں سب
 رحمت سے اپنی بخش ہماری خطائیں سب
 گر حکم ہو تو کھول کے سینہ دکھائیں سب
 آقا سنیں تو قصہ دل کہہ سنائیں سب
 دل کانپتا ہے ڈر سے زبان لڑکھڑاتی ہے
 رحمت تیری مگر ذرا ہمت بندھاتی ہے

مانا کہ ہم تیرے بھی ہیں اور بدنما بھی ہیں
 ظالم بھی ہیں شریر بھی ہیں پرریا بھی ہیں
 پر یہ خیال رکھ تیرے گھر کا دیا بھی ہیں
 بھاری تو ہے قصور پر کچھ بے خطا بھی ہیں
 منجھار میں کشتی دیں پار اتارے کون؟
 بگڑیں تو تیرے بن ہمیں بتلا سنوارے کون؟
 اوروں سے ہوا تھا وہ ہم سے ہوا نہیں
 ہم سو گئے تو ہم کو جگایا گیا نہیں
 پہلوں سے جو سلوک تھا ہم سے کیا نہیں
 بھٹکے ہوؤں کو راہ بتائی تھی یا نہیں
 اوروں کے واسطے تیری سنت ہی اور تھی
 ان پر نظر رہی اور تھی شفقت ہی اور تھی
 بھٹکے وہ جب کبھی انہیں رستہ بتا دیا
 بھولے سبق جو کوئی اسے پھر پڑھا دیا

سچ ہے کہ ہم کو تو نے بھی دل سے بھلا دیا
 بتلا تو کونسا ہے ہمیں راہ نما دیا؟
 آیا ہے کون کفر کی تردید کے لئے
 بھیجا ہے کس کو دین کی تجدید کے لئے
 گھر گھر پڑا ہے دیں کا ماتم غضب ہوا
 لہرا رہا کفر کا پرچم غضب ہوا
 تجھ کو ہمارا کچھ بھی نہیں غم غضب ہوا
 بدتر یہودیوں سے ہوئے ہم غضب ہوا
 دیتے تھے دکھ سدا تیرے پیاروں سے لڑتے تھے
 ان کے لئے نبی پہ نبی ٹوٹے پڑتے تھے
 اور اس سے بڑھ کے حال تو امت کا ہو گا گیا
 وعدہ جو تھا حبیب سے وہ کیجئے وفا
 ہم مر رہے ہیں بھیج مسیحا کو اے خدا
 آنکھوں میں دم ہے تن سے نکل کر اٹک رہا

احسن سمجھ رہے ہیں ہر امر قبیح کو
 وقت آچکا ہے دیر سے بھیجو مسیح کو
 جاتا ہے وقت ہاتھ سے دن گزرے جاتے ہیں
 عیسیٰ نہ آج آتے ہیں نہ کل ہی آتے ہیں
 آقا جو بے رخی تیری جانب سے پاتے ہیں
 ہنستے ہیں غیر اب ہمیں دشمن بناتے ☆ ہیں
 اب تاب صبر کی ہمیں بالکل رہی نہیں
 آفت وہ کونسی ہے جو ہم نے سہی نہیں
 قبضے میں اپنے کوئی حکومت نہیں رہی
 ہم لٹ گئے ہماری وہ عزت نہیں رہی
 تازہ ستم ہے یہ کہ خلافت نہیں رہی
 سب ملک ہم سے چھن گئے شوکت نہیں رہی
 روتے ہیں خلد میں عمر و عاص زار زار
 خالد کی روح جوش میں آتی ہے بار بار

عیسیٰ مسیح آؤ پیمبر کا واسطہ
 صورت دکھاؤ اس رخ انور کا واسطہ
 لو دل ہمارے ہاتھ میں دلبر کا واسطہ
 ہم کو بچاؤ ساقی کوثر کا واسطہ
 ظلموں کی تیری قوم کا کچھ انتہاء نہیں
 ضرب ”غلام اہانت مولا“ سنتا نہیں
 کب تک ہوائیں چرخ چہارم کی کھاؤ گے
 اے ابن مریم اب بھی تشریف لاؤ گے
 ہم مرچکیں گے جب ہمیں صورت دکھاؤ گے؟
 کس کام آؤ گے؟ جو نہ اس وقت آؤ گے
 وعدہ پہ گر نہ آئے تو کیا فائدہ ہوا
 گو سچ تو یہ ہے کہ اب جو ہونا تھا ہو چکا

(ازمضمون محترمہ بشریٰ صدیقہ صاحبہ۔ ربوہ)

